
संतोस 


खलिल जिब्राना , The Prophet हे पुस्तक म्हळयार , संवसारांतल्या 
ऊंच तोलाच्या धा - पंदरा पुस्तकां भितल्लें एक . ह्या पुस्तकांत जिब्रान जल्म 
आनी मरण ह्या दों तोंकां मजगतचे जिणेचे जे कितें सत्य आपणाक गवसलां 
तें आल्मुस्ताफाच्या तोंडांत घालून सांगता . 

आल्मुस्ताफा हो ' देवाच्या कंठांतलो ' मनीस , ' आपलीच फांतोड जावन 
जल्मा आयिल्लो . ' तो ऑफिलॅज शारांत आपल्या तारवाची वाट पळेत 
राविल्लो . ' तें तारूं आतां ताका दिश्टी पडिल्लें . तें ताका ताच्या ' जाल्ल्या 
जुव्यार ' व्हरून पावोवपाचे आशिल्लें . तारवार चडचे पयलीं तो शारांतल्या 
देवळा मखावयल्या म्हाल चौका वसल्यान वता . थंय ताका ' दिव्य नदर ' 
आशिल्ली अमित्रा नांवाची एकली बायल - मनीस सांगता : ' तुजें तारूं आतां 
तुका व्हरपाक आयलां . तुका आतां वचचे पडटले ... आमकां सोडून वचचे 
पयलीं तुका जें कितें सत्य गवसलां तांतलें थोडे तरी आमकां दी ... आमकां 
आमचे नीज रूप तूं दाखय ... म्हणटकूच आमी ते आमच्या भुरग्यांक दितली 
... ती तांच्या भुरग्यांक दिती आनी अशे तरेन ' तें केन्नाच ना जावंक 
पावचे ना ... ' 

आनी आल्मुस्ताफा ' केन्नाच ना जावंक पावचे ना ' असलें सत्य सुमार 
सत्तावीस प्रवचनांनी अलमित्रक आनी तिच्या वांगडा ताचे भोवतणी जमिल्ल्या 
घेरांक सांगता . 

आल्मुस्ताफा म्हळ्यार ' पैगंबर ' . महंमद पैगंबराय ह्याच नांवान लोक 
पाचारताले . पुणून जिब्रान जो संदेश आल्मुस्ताफाच्या तोंडांतल्यान संगता 
तो सगळयांक संप्रदायांच्या जाळ्यांतल्यान भायर सरून ' अंतस्कर्णाचे निवांत 
कायेंत ' वचपाक आधार दिवपी आनी थंय जे कितें धन आसा तें वांटन कशे 
घेवचें तें शिकोवपी . 

कविचे दिश्टावे कवीच बरे वळखता आनी खरो कवी तो कि जो तुमच्या 
आमच्या काळजांत जे नुलयत उल्लां तें परमगुह्य कशे उलोवचें तें शिकयता . 


... ४ ... 


कोंकणीत हे पुस्तक भौ . बाकीबाब बोरकारांनी सुमार एका तपा आदी 
अणकारिल्लें . तांच्या मनांत आयिल्लें जाल्यार तें त्याच वेळार उजवाडुनय 
येतले आशिल्लें . पुणन बाकीबाबांक दिसलें : कोंकणिची पुराय शक्त सोळाय 
कळांनी हातंत उकती जावंक जाय . त्याखातीर हाची भास घोंटीत रावंक 
जाय . ' पुराय एक तप बाकीबाब ह्या अणकाराची भास घोंटीत रावले . आनी 
जेन्ना ताच्यांतल्या कवीक धादोसकाय भोगली तेन्नाच तांणीं तो उजवाडावंक 
दिलो . 

हे पुस्तक ' जाग प्रकाशना ' क उजवाडावंक मेळळे हो आमी आमचो 
भौमान मानतांव . 


उजवाडावपी 


। 


पैगंबर 


देवाक कंठांतलो आनी मनशांक माथ्यावयलो असो आल्मुस्ताफ 
आपलीच फांतोट जावन जल्माक आयिल्लो . ऑफिलज शारांत बारा वरस 
तो आपल्या तारखाची वाट पळेतालो . तें आतां परतें येवपाचें जाल्लें आनी 
तें ताका ताज्या जाल्ल्या जुन्यार पावोवपाचें आशिल्लें . 

बाराव्या वरसाच्या येलूलच्या - म्हळ्यार ढुंवणे म्हयन्याच्या सातव्या 
दिसा , शाराच्या तटाभायले दोंगुल्लेचेर तो चडलो आनी ताणे दर्यावस 
ल्यान पळेलें . तेन्ना हिंवटे वांगडा ताका तागेलें तारूं येता तें दिश्टी पडले . 

मागीर ताज्या काळजाचे दरवटे शेकानशेक उकते जाले आनी ताजी 
खोस पांखाटे फांकारून त्या दर्याचेर पातळ्ळी . ताणे दोळे धापून घेतले 
आनी अंतर्यामांतले निवान्तकायेंत तो ध्यानस्त जालो . 


पुण तो दोंगुल्ली देवन आयलो तशी ताजेर दुख्खाची सया पडली 
आनी मनांतल्या मनांत तो यवजूक लागलो : 

सस्ततायेन आनी व्यथेबगर हांव कसो वतलों ? 
ना , जिवाक घाय जालेबगर म्हजो ह्या शारांतल्यान पांय हाल 


पाचो ना . 


ह्या तटाचे भितल्ले पेठेत दिसांचे दीस हांवें जाळ भोगल्यात . आनी 
रातिच्यो राती एकसुयानी काडल्यात ; कोणाच्यान आपणाले जाळ आनी 
आषणालें एकसुरेपण वायट दिसलेबगर सोडून वचूंक जायत ? 

जिवाचे सुमाराभायर कुडके हांवे ह्या रस्त्यांनी शिंपडायल्ले आसात 
आनी म्हजे ओडिची सुमाराभायर काचींबुची ह्या दोंगुल्यांनी नागडी 
उगडी जळपत आसात . जीव जड जालेबगर आनी काळजांत कळ आयले 
बगर तांकां सोडून वचप म्हज्यान करोंच जावचेलें ना . 

हांव आज काडून उडयतां तो आंगांतलो चोळो न्हय , तर म्हज्याच 
हातांनी हांवें सोलून काडिल्ली कात . 


३ : पैगंबर 


हांव दवरून वतां तो निखटो एक विचार न्हय तर तानेभुकेन म्होंवाळ 
जाल्लें एक काळीज . 


अशें जालें तख्य म्हाका अदीक मेत्रावंक येना . 

सर्वत्रांक आपले कुशीक आपोवपी दौं म्हाका साद घालूक लागला . 
तेन्ना म्हाका तारवार चडुंकच जाय . 

कित्याक तर रातींत वरां जळटात म्हुण रावष म्हळ्यार संकेवप , 
फातरेवष आनी आयटींत बांदून पडप . 

हांगा आसा तितलंय हांव बरो वांगडा व्हरन आशिल्लो . पुण व्हरतलों 
कशे ? 

आवाजाच्यान आपणाक पांखाटे दिवपी जीब - वोठांक वांगडा व्हरूं नज . 
ताका एकटुक्यानीच अंत्राळाची सोद घेवंची पडटा . आनी गरुडाक , 
सुर्याक बालांडून वतना , घोंटेर सोडून एकटुकेंच उडचे पडटा . 


आतां दोगुल्लेच्या मुळसांत पावलो तसो परतो तो दर्यावसल्यान वळ्ळो 
आनी मागीर आपलें तारूं बंदरासरशी येता तें आनी आपल्याच गांवचे 
तारवटी ताजे फडेर आसात ते ताका दिश्टी पडले . 


ताज्या प्राणान तांकां साद घालो आनी तशी ताका उतरां फुटली : 
म्हजे पुरातन आवयच्या पुतांनो , सुकतेभरतेच्या सुंवारानो , कितल्या फावटी 
तरी तुमी म्हज्या सपनांतल्यान भोंबडयो काडल्यात आनी आतां म्हनें 
अदीक गाड सपन अशी जी जाग्रुताय तिज्यांत तुमी आयल्यात . 

हांव वचूक तयार जालां आनी म्हजे हुटहुटे शिडां ताणून वावाची 


वाट पळेतात . 


हे निश्चळ हवेंत आनीक एकच हास्कार म्हाका घेवंदी , आनी फाट 


पैगंबर : ४ 


परतून आनीक एकच मायेस्त नदर घाटुंदी , मागीर तुमच्यांतलोच हांव 
एक दर्या - भोवडेकार तुमचे मजगती येवन उबो रावतां . 

आनी ये विशाळ दर्या , आमचे न्हिदिल्ले माये , 

तूंच ह्या न्हंयां - व्हाळांक विसव आनी विस्तार , 
हो व्हाळ आनीक एकच वळसो घेतलो आनी हे घळीत एकच फावट 
गुणगुणटलो , 

आनी मागीर अमर्याद बिंदु कसो हांव अमर्याद सिंधु अशा तुजेकडेन 


आपूण जावन येतलो . 


इतले उलोवन तो चलूंक लागतासर , पयस दादले बायलो आपणाली 
शेतां आनी दाखां - मळे सोडून ताकतिकेन शाराच्या दरवट्याकडेन येतात 
ती ताका दिश्टी पडली . 

ताज्या नांवान ताणी घाल्ले साद आनी ताजे तारूं आयिल्ल्याचे ताणी 
शेतांतल्यान आड्डून सांगिलें तें ताका आयकूक आयलें . 


तेना ताणे आपणाकच म्हळे : 
निरपाचो दीसच फसलेचो दीस जातलो काय ? 
आनी म्हजे सांजेक खऱ्यानींच फांतोड म्हणूक येतले काय ? 

तर मागीर जाणे अर्धा फाळार आपणालें जोत सांडले वा दाखो पिळ 
पाचो घाणो थंयचे थंय थांबयलो ताका हांव कितें दितलों ? 

म्हणें काळीज रूख करों फळांनी मोडून येवन म्हाका ती सगली फळा 
तांकां दिवंक मेळटीत काय ? 

आनी म्हज्यो इत्सा वझऱ्यावरी व्हांवन तांगेले पोशे म्हाका भरूंक 
येतीत काय ? 

सर्वसमर्थाचो हात लागचो म्हुण घडिल्लों हांव विणो काय म्हज्यांत 
ल्यान ताजो उस्वास खेळचो म्हुण घडिल्लो पांवो ? 


५ : पैगंबर 


निवान्तकाय सोदपी म्हाका तिजे भितर अशें कसलें धन सांपडलां 
कि जें म्हज्यान विस्वासान वांट्रंक येत ? 

हो म्हजो फसलेचो दीस जाल्यार हांवें रोव रुजयलो तो खंयच्या 
शेतांनी आनी खंयच्या याद जायनाशिल्ल्या रुतुकाळांनी ? दिवो उखल 
चेलो म्हजो खीण खऱ्यानीं होच जायत , जाल्यार तातूंत जळटली ती 
जोत म्हजी न्हय . 
म्हजो दिवो , रितो जावं , काळखो जावं , म्हजे हांवच तो उखलतलों . 

आनी जो रातिचो जाळवणदार तोच तो तेलान भरतलो आनी ताजी 
वातय तोच लायतलो . 


हे सगळे ताणे उतरांनी सांगलें . पुण खूबशें ताज्या काळजांत नुलयतां 
उल्लें . कित्याक , ताजे ताकाच आपलें परमगुह्य उलोवंक आयलें ना . 


आनी जेन्ना तो शारांत सल्लो तेन्ना सगलो लोक ताका मेळूक आयलो 
आनी ते एका ताळ्यान ताका उलो मारूंक लागले . शारांतले जाण्टे 
जुण्टे मुखार येवन उबे रावले आनी ताणी म्हळे : 

येदे बेगीन आमच्यांतलो वचूं नाका . 

आमचे झिळमिळटेंत तूं दोनपार जावन रावलो आनी तुज्या जुवान 
पणान आमकां सपनेवंक सपनां दिली . 

तूं आमकां परकी न्हय आनी सोयरोय न्हय ; तूं आमचो पूत आनी 
आमचो अर्थी अपुर्बायेचो माणकुलो . 

येदे बेगीन आमच्या दोळ्यांक तुज्या रुपाचे उपास काडूंक लावं नाका . 


मागीर थंयच्या भिक्षु भिक्षुणिंनी ताका म्हळे : 

ह्या दर्याची ही ल्हारां आतां आमकां दोशी करिनात जाल्यार पुरो 
आनी तुंवे आमचे मजगतीं घालयल्ली वरसां निखटो एक उगडास जावन 


पैगंबर : ६ 


रावनात जाल्यार पुरो 

प्राण जावन तूं आमच्यांत भोवलो आनी तुजे सयेन आमचे नुरेर 
रसणाय सांडली . 

आमी तुजो जायतो मोग केलो पुण आमचो मोग तोंडार ओल ओडून 
मोन्यानीच रावलो . 

आतां मात तो तुका मोट्या मोट्यान उले घालूक लागला आनी ओल 
उडोवन तुज्या मुखार उबो रावंक सोदता . 

वियोगाची घटका भल्लेबगर मोगाक आपले खोलायेचो थाव लागचो 
न्हय अशें सदांच घडत आयलां . 


मागीर हेरय आयले आनी ताणी ताजी सायबाजात्रा केली . पुण ताणे 
तांकां जाप केली ना . आपली मान तितली बागयली . आनी ताज्या म्हऱ्यांत 
आशिल्ल्यांक ताजी दुकां ताजे छातयेर शिंपडल्ली दिश्टी पडली . 

मागीर तो आनी तागेलो लोक देवळामुखा वयल्या म्हाल चौकावसल्यान 


वचूक लागलो . 


थंय पावपाक देवळाचे गर्भकुडींतल्यान एक बायलमनीस भायर 
आयली . तिजें नांव अलुमित्रा . तिका दिव्य नदर आशिल्ली . 

अपरमीत कंवळिकायेन ताणे तिजेवयल्यान नदर भोंवडायली . कित्याक , 
तो तांगेल्या शारांत येवन एकच दीस जाल्लो तेन्ना तिणेच सगल्यांपयलीं 
ताका वळखून ताजेर भावात दवरिल्लो . 

ताका येवकार दितना तिणे म्हों : 

परमेश्वराच्या पैगंबरा , अंतिमाचे सोदीखातीर तुवे आपल्या तारवान 
अंतरान अंतर धुंडागळे . 

आतां तुजें तारूं पावलां . तेन्ना तुका वचुकच जाय . 
तुज्या यादस्तिचे मुंयेची आनी तुज्या विशाळ वान्सांच्या राबित्याची 

अथांग तुजी उमळशीक . आमचो मोग तुका बांदचो ना आनी आमच्यो 
गरजो तुका आडावन धरच्यो नात . 

पुण आमचे एकच मागणे कि आमकां सोडून वचचेपयलीं तुवे दोन 
उतरां सांगची आनी तुका गवसल्ल्या सत्यांतले थोडे तरी तुवें आमकां दिवचें . 

मागीर तें आमी आमच्या भुरग्यांक दितली , ती तांच्या भुरग्यांक दितली 
आनी अशे तरेन तें केलाच ना जावंक पावचें ना . 

तुज्या एकसुरेपणांत तुवे आमचे दीस तेळ्ळ्या - पारखिल्यात . 
आनी तुजे जाग्रतायेंत तुवे आमचे न्हिदेंतलें हाशें - र . आयकलां . 

देखून आमचें नीज रूप तूं आतां आमकां दाखय आनी जल्म 
मरणामजगतलें में कितें तुका होलमलां तें सगले आमकां सांग . 


आनी ताणे जाप दिली : 

ऑफिलॅजच्या लोकांनो , जे अजुनय तुमच्या आत्म्यांनी घोळटा थंय 
आसा , ताच्या भायलें आनिआनीक हांव कितें सांगतलों ? 


तेना अल्मित्रेन म्हळे , आमकां मोगाविशी सांग . 

आनी मान वयर करून ताणे लोकांचेर नदर घाली तशें तांचेर मौन 
पडिल्लेवरी जालें . मागीर गंभीर आवाजांत ताणे म्हळे : 

जेन्ना मोग तुमकां आपयत तेना ताजे फाटसून चलत रावात , 
मागीर ताज्यो वाटो कितल्योय खर आनी निसड्डयो जावं . 
आनी जेन्ना तो तुमकां पांखाटयाखाला घेत तेन्ना ताजे सुवादीन जायात . 
मागीर ताज्या पाखांटयाखाला लिपयल्ल्या शस्त्रान तुमकां केदोय घाय जावं . 
आनी जेन्ना तो तुमचेलागी उलयत तेन्ना ताजेर भावात दवरात , 

मागीर उत्तरेच्या वावान पोरसाची वाट लागता तसो ताज्या उतरांनी 
तुमच्या सपनांचो केदोय विद्वाट जावं . 

कित्याक , मोग जसो तुमकां मुकूट घालता तसोच तुमकां खुरसारय 
मारता . तो तुमकां वयर काडूंक आसा तसो तुमकां विळो लावंकय आसा . 

' जसो तो तुमचे उंचायेमेरेन चडटा आनी वोतांत थरथरपी तुमच्यो 
कोमो आंको आंजारता , 

तसोच तो तुमच्या मुळांमेरेन देवता आनी घांस घेतिल्ले जमनीमेरेन 
तांकां खंदळावंक लागता . 

भाताच्या कणसांभशेन तो तुमकां पुंजावन हड्डयापोटार घेता . 
वेगळे करूंक तो तुमकां बडयता . 
सल्लांतल्यान मेकळे करूंक तो तुमकां कांडटा . 
धवे फुल्ल करूंक तो तुमकां दळटा . 
मोवाळ जायसर तुमकां तो मळटा ; 

आनी मागीर तुमी देवाच्या देवकाऱ्यांतले पवित्र वडे जावंचे म्हुण तो 
तुमकां होमा - उज्यार चडयता . 


हे सगले भोग भोगस्ताळे मोग तुमकां भोगयतलो . कित्याक , तुमच्या 
काळजाच्यो नाटो तुमकां कळच्यो आनी हे जाणविकेन तुमी विस्वजिणेच्या 
काळजाचे कुडके जावचे म्हुण . 


पुण तुमगेल्या भंयाक लागून जर तुमी मोगाचे सुख आनी थंडाय तितली 
सोदतले जाशात , 

तर मागीर तुमी आपणालें दैन्य धांकून घेवन मोगाच्या खळावयल्यान 
चलूंक लागिल्लें चड बरें . 

खंय ? तर रुतु भायऱ्या संवसारांत , जंय तुमी हांसतलीं पुण तो तुमचो 
सगलो हांसो न्हय आनी रडटलीं पुण तुमची सगली दुकां न्हय . 

मोग आपल्याभायलें कांय दिना आनी आपल्याभायलें कांय घेय 
बी ना . 

मोग कोणाक पोटलून घेना आनी कोणाक पोटलून घेवंकय दिना . ' 
कित्याक , मोग मोगानच उपाट आसता . 


तुमी मोग करतात तेन्ना तुमी म्हणूक फावना कि ' देव म्हज्या काळजांत 
आसा . ' त्याषरस तुमी म्हणचें , ' हांव देवाच्या काळजांत आसां . ' ' 

आनी तुमकां जाय तशे तुमी मोगाक चलूंक लायतले अशें समजं 
नाकात . कित्याक तर मोगच , ताका तुमी पात्र दिसल्यार , तुमची वाट 
थारायता . 


मोगाक आत्मसार्थकाखेरीज दुसरी कसलीच वान्सा आसना . 

पुण मोग करतना वान्सांबगर तुमचें चलच ना अशें आसत जाल्यार 
तुमच्यो वान्सो ह्यो अशो आसूत : 

कडचें आनी व्हावत्या व्हाळाभशेन रातीक संगितान आळयत आसचें . 
सुमाराभायर कंवळिकायेची कळ कितें ती जाणची . 
आपणाकच जाल्ले मोगाचे वळखीन घायाळ जावचे . 
आनी आपखोसयेन आनी धादोसकायेन रगत व्हावयत रावचें . 

फांतोडेर पांखाटे फुटिल्ल्या काळजान जागो जावचें आनी मोग करपाक 
आनीक एक दीस मेळ्ळो म्हुण उपकारीत जावचें ; 

दोनपारच्या पारा आड पडचें आनी मोगाचे उन्मनेंत गुल्ल रावचें ; 
उपकाराच्या भारान अरळ जावन तिनसांजचे घरा परतुचें ; 

आनी मागीर आपल्या मोगाखातीर काळजांत प्रार्थना करीत आनी 
तोंडांत ताजें स्तोत्र घोळयत सुस्त न्हिदचें . 

मागीर अमित्रा परती उलयली आनी तिणे म्हळे , लग्ना विशी , 
सायबा , तुजे सांगणे कितें , सांग . 
• आनी ताणे जाप दिली : 
वांगडाच तुमी जल्माक आयल्यांत आनी सासणाची वांगडाच उरतली . 

मरणाचे धवे पांखाटे तुमचे दीस वायर हुबयतले तेन्नाय तुमी वांगडाच 
आसतली . 

इतलेच न्हय , तर इश्वराचे निःशब्द यादस्तेंत पसून तुमी वांगडाच 
उरतली . 

मात तुमच्या वांगडांत जाता तितली सुवात आसूं दी . 

आनी सर्गातल्या वाऱ्यांक तुमच्या मदल्यान हुसक्यामेकळे नाचूंक 
मेळू दी . 


एकामेकांचेर मोग करात पुण त्या मोगाचो खोडो करूं नाकात : त्या 
जाग्यार तुमच्या आत्म्यांच्या देगांमदलो तो एक हालतो धोलतो दो 
जावं दी . 

एकामेकांली वाटी भरून दियात पुण एकेच वाटयेंतल्यान पियेवं 
नाकात . 

एकामेकांलो उंडो एकामेकांक मोडून दियात पुण एकच उंडो दोगांय 
खावं नाकात . 

वांगडा गाया - नाचात आनी किटकिटात , पुण तुमच्यांतल्या जण एक 
ल्याक एकटुक्यानी रावं दी , 

एकाच रागान थरथरपी सतारेच्यो तारो एकल्यो एकसुयो आसतात ते 
भशेन . 

काळजां दियात पुण एकामेकांनी सांबाळपाक न्हय . 

कित्याक , विस्वजिणेच्या हाताकच तुमची काळजां सांबाळचेली तांक 
आसा . 

आनी रावतली ती वांगडा रावात पुण चड खेटून न्हय ; 
कित्याक , देवळाचे खांबे वेगळे वेगळेच रावतात , 
आनी वड पिंपळ वाडटात ते एकामेकांचे सांवळेक रावन न्हय . 

मागीर आपल्या अर्भकाक चिंवेक धरिल्ले एके बायलमनशेन म्हळे : 
आमकां भुरग्यां विशी दोन उतरां सांग . 
तेन्ना ताणे म्हळें : 
तुमची भुरगी ही तुमची भुरगी न्हयत . 
विस्वजिणेन जो आपलोच ध्यास्त घेतला ताज्यो चले चलयो ती . 
ती तुमगेर जातात पुण तुमचेपसून न्हय , 
आनी जरी ती तुमचे सरी आसली तरी ती तुमची जाली अशें न्हय . 


तुमी तांकां तुमची माया दिशात , पुण तुमगेले विचार तुमकां दिवंक 


येवचेले नात , 


कित्याक , तांकां तांगेले खाशेले विचार आसात , 

तुमी तांच्या कुडींक आसरो दिशात पुण तांच्या आत्म्यांक तो तुमकां 
दिवंक येवचेलो ना , 

कित्याक , तांगेले आत्मे रावतात ते ' फाल्यां ' च्या घरांत . थंय तुमी 
सपनांत पसून पावचेली नात . 

तुमी तांचे भशेन जावंचो यत्न करुये , पुण तांकां तुमचे भशेन करूंक 
सोदूं नाकात , 

कित्याक , जीण फाटी वचना आनी कालच्या दिसा वांगडा वेळ 
काडीत रावना . 

तुमी म्हळ्यार तुमच्या भुरग्यांक जिवे तट्टटीत तीर कशे फुडें धाडचेली 
धोणवां . 

ही धोणवां - धरपी अनंताचे वाटेवयली कुरू तेळटा आनी आपणाले 
तीर नेटान पयस वचचे म्हुण आपल्या बळग्यान तुमकां बागयता . 

त्या धोणवा - काराच्या हातचें तुमगेलें बागवप संतोसकायेचें जावं दी ; 

कित्याक , जितलो तो धावत्या तिराचो मोग करता तितलोच तो थीर 
जाल्ल्या धोणवाचोय मोग करता . 

मागीर एका गिरेस्त मनशान म्हळे , आमकां दाना विशीं सांग . 
आनी ताणे जाप दिली : 
तुमी तुमच्या दुडू आडक्यांतलें दितात तेन्ना तुमी काय दिनात . 
तुमी खऱ्यांनी दितात ते तुमच्या जिवांतले दितात तेन्ना . 

कित्याक , तुमगेलो दुडूआडको म्हळ्यार तुमकां फाल्यां लागतीत ह्या 
भंयान तुमी राखि - सांबाळिल्यो वस्तूच न्हय जाल्यार कितें ? 

आनी फाल्यां , हो फायचो दीस क्षेत्राक वतल्या वाटसुयां फाटसून 
वाट नाट नाशिल्ले रेवंत हाडकां पुरपी चड शाण्या सुण्याक हाडून 
दितलो तें कितें ? 

आनी गरजेची भिरांत हीय गरजच न्हय जाल्यार कितें ? 

तुमगेली बांय भरिल्ली आसतानाय तानेची धास्ती आसप ही एक भागून 
भागना असली तानच न्हय ? 

आपलेकडेन में खूबशें आसा तातुंतलेच थोडे दिवपी कांय आसतात 
आनी तें ते मान्यताये खातीर दितात . हे तांचे गुप्ती वान्सेक लागून 
तांच्या दानाची भलायकी भंगता . 

आनीक कांय अशे आसतात कि तांचेकडेन आसता साप थोडे पुण ते 
तें सगले दिवन उडयतात . 

जिणेचेर आनी तिजे गिरेस्तकायेचेर हेच खरेले भावात दवरपी . हांची 
तिजोरी केन्नाच रिती जायना . 

काय आसात , जे खोशयेन दितात . ही खोशीच तांगेली तस्रीप . 

आनीक कांय आसतात , जे कळवळ्यान दितात . हो कळवळोच 
तांगेली दीक्षा . 

आनिकय कांय आसतात जांकां दितना कळवळ्याची दुखीय नासता 
आनी खोशयेचे उत्फरकेय नासतात . इतलेच न्हय तर आपूण कितेंय 
पुण्यताय करतां हाजें धंगय नासता ; 

ते थंयचे गाळीत जसो मिजिकांव आपणाले सहज सोशेणेन भोंवतणचो 
वाठार परमळावन उडयता तशे ते दितात . 

असल्यांच्या हातांतसून परमेश्वर उलयता आनी तांच्या दोळ्यांफाटसून 
सृश्टीचेर आपलो हांसो शिंपडायता . 


मागता तेन्ना दिवप हे बरेंच , पुण मागूं नासताना कळ वळखून 
दिवप त्यायपरस बरें ; 

आनी हातान उदार आशिल्ल्याक घेवपी आसा ताची सोद ही 
दिवपायपरस अदीक खोशयेची गजाल . 

आनी तुमी राखून दवरिसारके आसा तरी कितें ? 
तुमचेकडेन आसा तितलेय केना तरी दिवन वतलेंच 

म्हुण आतांच दिवन उडयात ; म्हणटकच दानाचो पर्वकाळ तुमच्या 
वारिसदारांच्या पदरी पडच्या जाग्यार तुमच्या पदरी पडटलो . 


तुमी सदांच म्हणटात ; ' हांव दीन . पुण फावता ताकाच . ' 

तुमच्या पोरसांतली झाडां जावं वा मळावेलीं गोरवां - म्हसरां जावं अशें 
म्हणिनात . 

जियेवचे म्हुण ती दितात . कित्याक , ती जाणांत कि सांबाळून दवरप 
म्हळ्यार ना जावन वचप . 

आयुश्याचे दीस आनी राती घेवंक जो पात्र तो तुमचेकडल्यान हेर 
सगले मेळपाकय पात्र हातूंत इल्लोय दुबाव ना . 

आनी जाका जिणेच्या दर्यांतलें उदक पिवषाची पात्रताय लाभली ताका 
तुमगेल्या सुपुल्ल्या व्हाळांतल्यान पोसो भरून घेवपाची पात्रताय आसाच . 

आनी घेवषाच्या धिरांत आनी आत्मविस्वासांत - इतलेंच न्हय तर 
उदारकायेंत आशिल्ल्या रेंवटापरस अदीक व्हड रेंवट आसतलें तें खंयचें ? 


१५ : पैगंबर 


आनी अशे तुमी कोण व्हडले म्हुण लोकांनी आपली अंतस्कर्णी 
तुमच्या मुखार उकती घालची आनी आपल्या अभिमानाची लज काडून 
घेवंची , आनी तुमी मात तांगेली पात्रताय नागडीउगडी करून आनी 
तांगेल्या अभिमानाची रया काडून तांकां पळोवचें ? 

दिवपी आनी दिवपाचें पात्र जावंचेली पात्रताय तुमकां आयल्या हाजें 
पयलीं खरेपण करून घेयात . 

कित्याक , खऱ्यानशीं जिणेक जीणच दिता आनी तुमी जे आपणाक 
दिवपी समजतात , ते आसतात निखटे साक्षी . 

आनी आरे घेवप्यांनो - आनी तुमी सगले घेवपीच - उपकारांचें वोजें 
मानूं नाकात ; कित्याक , तशें केल्यार तुमी आपले मानेर आनी दितल्याचेय 
मानेर जूं दवलं अशें जातलें . 

उफाटें , पांखाटयांनी अंत्राळांत चडिल्लयावरी दितल्याच्या दानान 
ताज्या वांगडा तुमी वयर सरात . 

कित्याक , घेतिल्ल्याचो घोर घेवप म्हळ्यार मेकळ्या काळजाची भूय 
जाची आवय आनी परमेश्वर जाचो बापूय ताजे उदारतायेचो दुबाव घेवप . 

मागीर खानावळ चलोवपी एका म्हाताऱ्यान म्हनें , 
आमकां खावपापिवपा विशीं कितेंय सांग . 
आनी ताणे म्हळे : 

धर्तरेच्या परमळार जगूंक येतें जाल्यार आनी हवेत हुमकळपी रोप्या 
भशेन उजवाडाचेर तणूक येतें जाल्यार तुमी तशेच करतले आशिल्ले . 

पुण जे अर्थी भूक भागोवंक तुमकां जिवाची हत्या करची पडटा आनी 
तान न्हिवोवंक जाल्ल्याच्या तोंडचें दूद काडचें पडटा ते अर्थी तें तुमचे 
पुजेचे कृत्य जावं . 

आनी मनशांतलें अदीक निर्मळ आनी अदीक निर्व्याज वांचोवपाखातीर 
रानामळावेले निर्मळ निर्व्याज जीव जंय बळी वतात ती फळी देवाली 
म्हाणाय जावं . 


जेन्ना एकाद्या जनावराची तुमी तकली वळायतात तेन्ना ताका लेखून 
मनांत म्हणात 

' तुजी तकली मारपी हीच शक्त म्हजीय तकली मारतली ; आनी 
म्हजोय ग्रास जातलो . 

' कित्याक , ज्या कायद्यान तुका म्हज्या हातांत सोपयला तोच म्हाका 
त्यापरस अदीक बळिश्ट हातांत सोपयतलो . 

तुजें रगत आनी म्हजे रगत हे दुसरे तिसरें कांयच नासून सर्गाच्या 
रुखान पोसवण दिवपी रसायण . 

आनी जेन्ना एकाढ़े फळ तुमी दांतांनी चाबतात तेन्ना ताका लेखून 
मनांत म्हणात : 

' तुज्यो बियो म्हज्या आंगापांगांत जियेत रावतल्यो . ' 
' आनी तुर्जी फायची चवरां म्हज्या काळजांत फुलत उतरली . ' 
' आनी तुजो परमळ म्हजो उस्वास जातलो . ' 

आनी सगल्या रुतुकाळांनी आमी वांगडाच धादोसकाय भोगतली . ' 


आनी पावसा - दिसांनी जेन्ना तुमी घाण्यार व्हरपाक मळ्यांत दाखो 
पुंजायशात तेन्ना मनांत म्हणात : 

हांवय एक दाखां - मळोच . अशीच एक दीस घाण्यार व्हरपाखातीर 
म्हज्याय फळांची पुंजावणी जातली . 

' आनी नव्या सोन्याभशेन म्हाकाय सासणाच्या भाणाचें लिपण 
लागतले . ' 

आनी शियाच्या दिसांनी , जेन्ना तो सोरो तुमी काडून घेशात , तेन्ना 
कोपा कणकणी तुमच्या काळजांत एक गीत घोळू . 

आनी त्या गितांत त्या पावसाच्या दिसांचो , त्या दाखांमळ्याचो आनी 
त्या घाण्याचो उगडास परमळत रावं . 

मागीर एका जोतकारान म्हळे , आमकां वावरा विशीं सांग . तेन्ना ताणे 
जाप दीत म्हनें : 

तुमी वावर करतात तो हे धर्तरेचो आनी तिज्या चैतन्याचो सांगात 
सुटचो न्हय म्हुण . 

कित्याक , हात पांगरून बसप म्हळ्यार रुतुकाळांक परकी जावप आनी 
अनंताकडेन मरामतीन आनी पकदस्त समर्पणभावान चलपी जिणेचे 
मिरवणुकेंतल्यान भायरो जावप . 

तुमी जेन्ना वावर करूंक लागतात तेन्ना तुमी अशे तरेची मुरली जातात 
कि तिज्या काळजांत वरांच्या गुजगुजांचें संगीत जावंक लागता . 

जेन्ना सगले चराचर एकलय जावन गावंक लागता तेन्ना किरंव 
निरंव काश्ट जावप तुमचे भितर कोणाक मानत 

वावर म्हळ्यार स्राप आनी कश्ट म्हळ्यार संकश्ट अशें तुमी सदांच 
आयकत आयत्यात . 

पुण हांव तुमकां सांगतां कि जेन्ना तुमी वावर करतात तेन्ना , धर्तरेचें 
चडांत चड पयसुल्लें सपन जल्माक येतना तें पुरतें करपाची जी जाप 
सालदारकी तुमच्या वांट्याक आयिल्ली ती तुमी पुरती करतात . 

आनी हो वावर जेन्ना तुमी कमर - मान एक करून करतात तेन्नाच तुमी 
खऱ्यानशीं जिणेचो मोग करतात , 

आनी वावरांतल्यान जिणेचो असो मोग करप म्हळ्यार जिणेच्या 
गर्भगुह्याकडेन जिवाळ्याची इश्टागत जोडप . 


पुण पिरंजळ्याक लागून , जल्म म्हळ्यार एक पेसण आनी कुडिचो 
भार म्हळ्यार कपलार बरोवन घालो एक स्राप अशें तुमी म्हणटा जाशात 
तर म्हजी तुमकां जाप ही कि हे तुमच्या कपलावेले हुमेबगर हेर कित्या 
नच हे बरोवन घाल्ले पुसून वचचेलें ना . 

जीण म्हळ्यार काळोख अशेय तुमी आयकत आयल्यात आनी पुरो 
जाल्लें आसतकच पुरो जाल्ल्यांचे सांगणेचोच पडसाद तुमी काडटात . 

आनी हांव तुमकां सांगतां , जीण म्हळ्यार खऱ्यानींच काळोख , पुण 
उमाळो नासता तेन्ना , 

आनी सगलो उमाळो अंध , पुण गिन्यान नासता तेना , 
आनी सगलें गिन्यान फुकट , पुण वावर नासता तेन्ना , 
आनी सगलो वावर रितो , पुण मोग नासता तेन्ना ; 

आनी जेन्ना तुमी केल्लो वावर मोगान करतात तेना तुमी खासा आपणाक , 
एकामेकांक आनी देवाक बांदून उरतात . 


आनी मोगान वावर करप म्हळ्यार कितें ? 

लुगट विणटा ते आपल्या काळजाच्या धाग्यांनी विणप ; आपल्या 
काळजाचो गोंडोच तें लुगट वाफरतलो जाल्लेवरी . 

घर बांदता तें माये मोगान बांदप ; आपलो काळजाचो गोंडोच त्या 
घरांत रावतलो जाल्लेवरी . 

बी लायता ती लक्तुबायेन लावष आनी फळ काडटा तें धादोसकायेन 
काडप ; आपल्या काळजाचो गोंडोच तें खातलो जाल्लेवरी . 

म्हणचेच तुमी घडयल्ली एकान एक वस्त तुमी आपणाल्या प्राणाच्या 
स्वासान मंत्रून उडोवप . आनी आपणाले सगले भाग्यवंत पितर आपले 
भोंवतणी उबे रावन आपणाक तेळटात अशें मानप . 


न्हिदांत वथरेल्लेवरी जायत्या फावटी तुमी उलयल्लें हांवें आयकलां , 
' काश्मीर पाशाणाचेर काम करताना , जाका आपल्या आत्म्याची मुर्त त्या 
पाशाणांत सांपडटा , तो जमीन कसता ताज्यापरस ऊंच . 

' आनी जो इंद्रधणवाक हात घालून तें मनीसरुपांत लुगटाचेर 


> 

, 


पातळायता तो पायांखातीर मोचे करतल्यापरस व्हड . 

पुण हांव तुमकां सांगतां - आनी सांगतां तें न्हिदांत न्हय तर भर 
दोनपारचे तटास जाग्रुतायेंत कि वारो ल्हानांतल्या ल्हान तणा - आशयेकडेन 
उलयता त्यापरस अदीक म्होंवाळपणान आकांताळ्या वडांकडेन उलयना : 

त्या वाऱ्याच्या आवाजाचें जो आपल्या मोगान अदीक म्होवाळ गीत 
करून दाखयता तो तितलो मोटो . 


वावर म्हळ्यार रूपाक हाडिल्लो मोग . 

तुमच्यांनी मोगान वावर करूं नज जायत आनी फकत जिवार येवन तो 
तुमी करतात जाशात जाल्यार तुमी तो सोडून दिवन देवळा - दरवठ्याकडेन 
बशिल्लें आनी संतोशान वावर करतल्यांच्या हातची भीक घेतिल्ली 


चड बरी . 


कित्याक , भाजिल्लो उंडो तुमी तातूंत जीव घालिनासताना भाजलो 
जाल्यार तो आडूक जातलो आनी चड जाल्यार ताणें अर्दकुटया मनशाची 


भूक भागतली . 


आनी पिळिल्यो दाखो जर तुमी आदांवतीन पिळळ्यो जाल्यार ती 
आदांवत तुमगेल्या सोयऱ्यांत विख्ख मात गाळटली . 

आनी तुमी गायतात तें जरी अप्सरांभशेन गायलें , तरी , त्या गावांत 
तुमचो मोग नासल्यार , तुमी मनशांच्या कानांत गुड्डे घालून तांकां 
दिसाच्या आनी रातिच्या संगिताक भायरे केले अशें जातले . 

मागीर एके बायलमनशेन म्हळे , आमकां संतोश आनी दुख्ख ह्यांच्या 
विशी सांग . 

आनी ताणे जाप केली : 
तुमचो संतोश म्हळ्यार तुमगेले रुपडे काडिल्ले दुख्ख . 

जे बांयेंतल्यान तुमगेलो हांसो उपरासता तीच आत्र्यापययन तुम 
गेल्या दुकांनी भरिल्ली आसता . 

आनी दुसरें जायत तरी कशे ? 

दुख्ख तुमकां भितल्ल्यान जितलें खोलभेरेन कोरांतता तितलो चड 
संतोश तुमकां सांठांवक येता . 

तुमगेलो सोरो भरिल्ले कोप हे कुमाराचे भटेंत भाजून आयिल्लेंच 
कोप न्हय ? 

आनी तुमच्या जिवाक थाकाय दिवपी बीन हे विन्यांनी पोखरिल्लेंच 
लांकूड न्य । 

जेन्ना तुमी धादोशी आसशात तेन्ना आपल्या काळजाचो थाव घेवन 
पळेयात आनी तुमकां उमजतलें कि जाणे तुमकां दुख्ख दिल्लें तेंच तुमकां 
संतोश दीत आसा . 

जेन्ना तुमी दुखेस्त आसशात तेन्नाय परतें आपल्या काळजांत पळेयात 
आनी तुमकां दिसून येतलें कि जे तुमचो आनंद जाल्लें ताकाच लागून 
खरे म्हळ्यार तुमी दुकां गळयत आसात . 

तुमच्यांतले कांय जाण म्हणटात , ' संतोश दुख्खापरस चड ' आनी हेर 
म्हणटात , ' न्हय , न्हय , दुख्खच चड . 

पुण हांव तुमकां सांगतां , ती एकामेकांपसून वेगळी न्हयत . 

वांगडाच ती येतात आनी ध्यानांत दवरात कि जेन्ना एक पंगतीक 
आसता तेन्ना दुसरें तुमगेले बाज्जेर हिदिल्लें आसता . 


> 

खरे म्हळ्यार तागडे भशेन तुमी तुमगेल्या दुख्खा संतोशामदी हुम 
कळत आसतात . 

तुमी रिते जाले म्हणटकच मात तुमी थीर जातात आनी सारके 
कांटयार उरतात . 

जिणेचो भांडारी आपणालें भांगर आनी रुपें जोवूक जेन्ना तुमकां वयर 
उखलता तेन्ना तुमगेलो संतोश वा दुख्ख वयर सकल जोवंकच जाय . 

मागीर एक गंवडी फुडें आयलो आनी ताणे म्हळे , आमकां घरां विशी 
सांग . 

तेना ताणे जाप दिली आनी म्हळे : 

शाराच्या दुर्गाभितल्ल्यान घर बांदचेपयली रानांत आपल्या कल्पनांचो 
माटव बांदात . 

कित्याक , तिनसनां जशे तुमकां घरा येवचेलें आसता तशेच तुमच्यांतल्या 
भोंवडेकाराक अंतषार नाशिल्ल्या एकान्तांत वचचेलें आसता . 

तुमगेलें घर म्हळ्यार तुमगेली अदीक व्हडली कूड , ती वोतांत वाडटा 
आनी रातचे निवान्तकायेंत न्हिदता ; ती सपनां - नाशिल्ली न्हय . तुमगेलें 
घर सपनेना ? आनी सपनांत शार सोडून रायेंत वा दोगुल्लेच्या माथ्यार 


वचना ? 


म्हज्यान जाल्ले जाल्यार तुमगेली घरां पुंजावन हांव हातात घेतलों 
आशिल्लों आनी रोवण्या भशेन रानामळार शिवरायतलों आशिल्लो . 

गाळी ह्यो जर तुमचे रस्ते जाते आनी पांचव्यो चार वाटो जर तुमच्यो 
पायवाटो जात्यो तर तुमी दाखां - मळ्यांतल्यान एकामेकांक सोदून काडटले 
आशिल्ले आनी धर्तरेच्या घमघमाटान भरिल्ले मुस्तायकेन घरा येतले 
आशिल्ले . 

पुण अजून ह्यो गजाली जावंक पावंक नात . 

तुमगेल्या वाडवडलांनी भंयान तुमकां चड पोटलून धलं . तो भंय आनीक 
थोडो काळ उरतलो आनी तुमगेली शारा - दुर्गा अजून काय काळ तुमगेल्या 
शेतांक तुमच्या घरांपसून वेगळी काडटली . 


आनी ऑफिलजच्या लोकांनो , म्हाका सांगात पळोवंया , ह्या तुमच्या 
घरांनी तुमगेलें कितें आसा तें . आनी दारांक आडांबे घालून तुमी सांबाळ 


टात कितें तें ? 

तुमच्या जिवाक सस्तताय आसा ? म्हळ्यारच तुमच्या बळग्याचो 
साक्षात्कार दिवपी निवान्त उमाळो आसा ? 

' बुद्दिच्या शिखरांक पालाणपी घिसघिसणी आकां कशो यादी तुमकां 
जातात ? 

काश्टपाशाणाच्या जिनसांतल्यान जिवाक पावन पर्वताच्या माथ्यार 
पावयता ती सोबितकाय तुमचेकडेन आसा ? 

म्हाका सांगात , आसा हे तुमच्या घरांनी ? 

काय तुमचेकडेन आसा ती फकत सुखांसोय आनी ते सुखांसोयिची हाव 
जी येतना सोयरी म्हुण येता , मागीर यजमान्न जाता आनी उपरान्त 
धनीण जावन बसता ? 

हय , मागीर तीच तुमकां मोव करता आनी गोळ चाबूक घेवन तुम 
गेल्या व्हडल्या इत्सांक खामसुत्र्याची बावली कशी नाचयता . 

तिजे हात जरी रसमी आसले तरी तिजें काळीज आसता लोखणाचें . 

ती तुमकां न्हीद घालता ती फकत तुमच्या हांतुणासरी रावन तुमच्या 
देहातोखणायेच्यो खेबडायो करूंक . 

ती तुमगेल्या घटमूट इंद्रियांच्यो भगलो करता आनी तांकां अदृढ 
आयदनां भशेन तणा माचयेर दवरता . 

सुखांसोयिची हाव खऱ्यानींच प्राणाचो नेट मारून उडयता आनी 
मागीर दांत विचकीत ताज्या सरणाची वाट चलूंक लागता . 


पुण दिगंताच्या भुरग्यांनो , विसवांत विसंव नाशिल्ले मी , सांपळ्यांत 
सांपडूंक वा मोव जावंक फावना . 

तुमच्या घराक तुमी तारवाचो नांगर जावंक दिवंक जायना ; ताजो तुमी 
कुंवो करूंक जाय . 

ताका तुमी आपल्या घायावेली तिकतिकीत कात जावंक दिवंक जायना 

तर दोळ्याची राखण करपी पाती करूंक जाय . 

दारांतल्यान वचूंक मेळचें मुहुण तुमी तुमगेले पांखाटे मेटून घेवंक 
जायना वा पाख्याक तकली आपटत म्हुण ती बागोवंक जायना वा वणटी 
कोसळून पडटीत म्हुण सोशेताना भियेवंक जायना . 

जियेतल्यां खातीर मेल्ल्यांनी जी थडी बांदल्यांत तातूंत तुमी रावंक 


फावना . 


आनी तुमगेल्या घराचो थाट - लकलक केदोय आसलो तरी तुमचे रहस्य 
तातूंत पावचेलें ना आनी तुमचो हावेस तातूंत रावचेलो ना . 

कित्याक , शीममेर नाशिल्ले में कितें तुमच्यांत आसा ताजो राबितो 
आसता तो मळबाच्या घरांत . फांतोडेची हिंवट हे ताजे दार आनी गितां 
आनी रातची थंडाय ही ताजी जनेलां . 

मागीर एका विणकाऱ्यान म्हळे , आमकां आंगाच्यां विशी सांग . 
आनी ताणे जाप केली : 
' तुमगेली आंगाची तुमची बरीचशी सोबितकाय धांकून उडयतात ; जें 
विसोबीत तें मात तांकां लिपोवंक येना . 

तुमकां आंगाची जाय आसतात ते मनमेकळेपणाखातीर . पुण तांकां 
लागून तुमच्या वांटयाक येतात त्यो कानयो आनी वादयो . 

वोतावाऱ्याक तुमी भेट दितात ती आंगाची घालून दिवचेपरस उकत्या 
आंगान अदीक दिल्ली जाल्यार चड बरें जातले आशिल्लें . 

कित्याक , जिणेचो स्वास आसता तो वोतांत आनी हात आसता तो 
वाऱ्यांत . 


तुमच्यांतले कांय जाण म्हणटात , ' आमी घालतात ती आंगाची उत्त 
रेच्या वाऱ्यान विणल्यांत . ' 

आनी हांवय म्हणटां , हय , उत्तरेच्या वाऱ्यान , 

पुण ताजो हातमाग आशिल्लो लज आनी सूत आशिल्लें आंगापांगाक 
आळवा - वेंट करपी . 

आनी ताचे काम जालें तेन्ना रानांत तो पोटभर हांसलो . 
विसरूं नाकात कि भीड म्हळ्यार भश्टाचे नदरेआड घेवंचेली धाल . 

आनी जेन्ना भश्टच नश्ट जातले तेन्ना भीड म्हळ्यार मनाचो खोडो आनी 
अमंगळपण जावंचीं ना जाल्यार कितें ? 

आनी विसरूं नाकात कि तुमचे उकते पांय आंगाक लागले तशी ही 
धर्तरी भरकुट्टा आनी वारे तुमच्या केसांवांगडा खेळूक आशेल्ले आसतात . 

मागीर एका पसरकारान म्हळे , आमकां खरेदेविक्र संबंदान सांग . 
आनी ताणे सांगलें : 

धर्तरी आपलें पीक तुमकां ऑपून दिता ; ताणे आपलो पोसो कर 
भरून घेवंचो इतलेच तुमकां कळत जाल्यार तुमकां गरज म्हणटात । 
लागचीच ना . 

धर्तरेच्या ह्या केळवणिंची देवघेव केल्ल्यानच तुमगेलें घर भरतलें आन 
तुमी धादोस जातले . पुण ही देवघेव मोगान आनी मायेस्त न्यायान जायन 
जाल्यार मात कांय जाणांचेर वरभक उठलो आनी उरिल्ले अन्नाक म्हार 
जातले . 


दों , शेतां आनी दाखां - मळे हांचेर काम करपी तुमी वावराडी जेन्न 
विणकाऱ्यांक , कुमारांक आनी मसाल्याआंगां पुंजायतल्यांक बाजारांत मेळ 


शात , तेना- 


धर्तरेचे सांतेरीक तुमचेमदीं होरावन हाडात आनी तिज्या प्रसादान 
तुमगेली तागडी आनी जोखां पावन करून घेयात . 

आनी जे वांजुट्ट्या हातांनी येतात आनी तुमगेले कश्ट घेवन तुमक 
आपली उतरां विकूक सोदतात तांकां तुमगेल्या वेव्हारांत हात घालूक 
दिवं नाकात . 
असल्या मनशांक तुमी सांगूक जाय : 

आमच्या वांगडा शेतार येयात नाजाल्यार आमच्या भावांवांगडा रांषण 
घालूंक दार वचात ; 

कित्याक , जमनीन आनी दर्यान जशे आमकां घे म्हणून दिलां तशेंच 
ती तुमकांय दितली . ' 

आनी थंय गावपी , नाचपी आनी वाजोवपी आयले , जाल्यार तांगेल्या 
वस्तुंतल्यो थोडयो भोव विकत्योय घेयात . 

कित्याक , तेय जाल्यार फळ , धूप बी पुंजावपीच . ताणी हाडिल्ली ही 
जोड सपनांची घडिल्ली आसली तरी ती म्हळ्यार तुमच्या आत्म्याचे 
अन्न आनी वस्त्र . 


आनी बाजार सोडून वचचे आदीं , कोणच रित्या हातांनी परतूंक ना 
हाजें खरेपण करून घेयात . 

कित्याक , तुमच्यांतल्या ल्हानांतल्या ल्हानाच्यो गरजो जंवर भागिल्ल्यो 
नात तंवर धर्तरेची सांतेर वाऱ्यार सुस्रांत न्हिदचेली ना . 

मागीर शारच्या न्यायाधिशांभितल्लो एकलो फुडें येवन उबो रावलं 
आनी ताणे म्हळे , आमकां गुन्यांव आनी ख्यास्त हांच्या विशीं सांग . 

आनी ताणे जाप दिली : 

तुमचो प्राण वाऱ्यार हेडटा तेन्नाच तुमी एकंशी जावन आनी घान 
रावन दुसऱ्यांचेर चुकतात आनी देखून आपल्याचेरय चुकतात . . 

आनी अशे चुकिल्ल्यान भाग्यवंतांचे दार खडखडायत , कोण खबर घेन 
अशे स्थितीत तुमकां तिश्टुचे पडटा . 


म्हासागरासारकें तुमच्यांतलें देव - स्व . 
तें सासणाचे निर्मळच उरता . 
आनी अंतराळाभशेन पांखाटे आशिल्ल्याकच वयर उखलता . 
सुर्याभशेन तुमच्यांतलें देव - स्व ; 

ताका काटांदोराच्यो वाटो खबर नासतात आनी फिरशांची बिळांय 
सोदचेली नासतात . 

पुण तुमच्यांत निखटे तुमचें देव - स्वच रावना . 

अजून तुमयांत मनीस अंश जायतो आसा आनी अजून मनीस कळा 
येवंक नाशिल्लो अंशय जायतो आसा ; 

नाख - दोळो नाशिल्लें वनमाणूस हे . तें झेमेझेमेत हिंवटेंतल्यान आपली 
जाग सोदीत भोंवत आसता . 

कित्याक , गुन्यांव आनी गुन्यांवाची ख्यास्त हांची खबरमात आसता 
ती हाकाच ; तुमच्यांतल्या देव - स्वाक वा हिंवटेंतल्या वनमाणसाक न्हय . 


जो चुकता माकता तो तुमच्यांतलो न्हयच , तुमच्या संवसारांत आगंतुकी 
करपी कोण तिसरोच अशें जाल्लेवरी तुमी उलयतात तें हांवें जायत्या फावटी 
आयकलां . 

पुण हांव तुमकां सांगतां कि जसो व्हडल्यांत व्हडलो पावन आनी 
पुण्यवान मनीस तुमचेभितल्ल्या जणेका मदल्या उंचांतल्या उंचा परस वयर 
चडूं नज , 

तसोच वायटांतलो वायट आनी दुर्बळांतलो दुर्बळ मनीस तुमच्या मदल्या 
खोलांतल्या खोलापरस सकयल पडूं नज . 

आनी समग्र झाडाचे अंतस्थ जाणविकेबगर जशे ताजें एकय पान हयडुवें 


जावं नज , 


तशेच तुमच्या सगल्यांचे पोटस्थ वान्सेबगर वायट करतल्याच्यान 
कसलेच वायट कर्म करूं नज . 

मेळाभशेन तुमी तुमच्या देव - स्वाकडेन वांगडाच चलत आसतात . 
हांगा वाटय तुमी आनी वाटसुरेय तुमीच . 

आनी तुमच्यांतलो एकटो पडटा तेन्ना तो फाटल्यांखातीर पडटा आनी 
आपूण फातराक आपटून तांकां सादूर करता . 

इतलेच न्हय , तर तो फुडें गेल्ल्यांक लागुनय षडटा . कित्याक , ते 
पावलान धड आनी चालीन चपळ आसले तरी वाटेंतलो फातर ताणी 
कुशीक काडिल्लो नासता . 


आनी ही आतां सांगतां तीं उतरां तुमच्या काळजाक शिळा कशी जड 
लागली तरीय आयकात : 

जाचो खून जाला तोय आपल्या खुनाचे जापसालदारकेंतलो सुटना , 
आनी जो नागवला तो नागवल्ल्याच्या दुशणांतलो मुक्त जायना . 
दुश्टाचे दुश्करणेतल्यान सुश्ट सुटो आसना , 
आनी नश्टाच्या करण्यांतल्यान संत निवळ उरना . 
चड करून गुन्यांवकारच नखलामी बादिल्ल्याचो बळी आसता , 
आनी त्यायपरस चड करून ख्यास्त जाल्लो गुन्यांवकारच दुशण 

नाशिल्यांचो आनी चूक नाशिल्ल्यांचो भार व्हांवोवपी आसता . 

अन्यायान चलतल्यांपसून न्यायान चलतल्यांक आनी वायटांपसून बऱ्यांक 
कुशीक काडप तुमच्यान जावचेलें ना ; 

कित्याक , एकठांय विणिल्या धव्या काळ्या धाग्यांभशेन ते सुर्यामुखार 
वांगडाच उबे आसतात . 

आनी जेन्ना काळो धागो तुट्टा तेन्ना विणकार सगल्या ताण्यावयल्यान 
नदर मारता आनी मागय पारखून पळेता . 


तुमच्यांतलो कोणय घोवाक फटयल्ले बायलेक निवाड्याक हाडटलो जायत , 

जाल्यार ताणे तिज्या घोवाचें काळीज तागडेंत घालून जोखचें आनी 
ताज्या आत्म्याचे माप घेवचें . 

आनी जो कोण चुकिल्ल्याची फाट फोडूंक फुडें सरत ताणे , जाचेर तो 
चुकला , ताजेय मन तरजून पळोवचे . 

आनी तुमच्यांतलो कोणय धर्माच्या नांवान शासन करूंक येतलो जायत 
आनी पातकाच्या झाडार कुराडेचो धपको घालतलो जायत जाल्यार ताणे 
ताजी मुळां सारकी बरी पळोवची ; 

मागीर धर्तरेच्या निवान्त काळजांत बऱ्यावायटाची आनी सफळ 
निर्फळाची सगली पाळांमुळां एकामेकांत घुस्पल्ली आसात अशी ताजी 
खात्री जातली . 

न्यायी जावंक सोदतल्या न्यायाधिशांनो , 

कायेन साव आसलो तरी जो मनान चोर ताका तुमी निवाडो दितले 
तो कसलो ? 

आनी कायेन घाव घाल्याउपरान्त जो खासा जिवांत दुखणेकार जाला 
ताका तुमी दंडणा दितले ती कसली ? 

आनी जो नाडपी पिडपी खरो पुण खासाच नाडि - पिडिल्लो आसा ताका 
तुमी दोशी करतले तो कसो ? 


आनी मुदलांतच जांची खंत तांच्या वांकड्या करण्यांपरस चड आसा 
तांकां तुमी ख्यास्त भोगयतले ती कशी ? 

ज्या कायद्याक पाळो दिवपाचो तुमी आव हाडटात ताणेच दिल्लो 
निवाडो म्हळ्यार ही खंत न्हय ? 

तरी लेगीत गुन्यांव नाशिल्ल्यांक ही खंत दिवष वा गुन्यांवकाऱ्याच्या 
अंतस्कर्णीतली ती काडून उडवप तुमकां जमपाचें ना . सांगलेबगर ती रातचे 
उले मारता ती मनशांनी चटमटीत जागे जावन आपणाचेरच नदर लावची 
म्हुण . आनी जे तुमी न्याय समजून घेवंक सोदतात ते तुमी सगल्यो करण्यो 
लख्ख उजवाडांत पळेलेबगर तो तुमकां कळटलो कसो ? 

अशें जातले तेन्नाच तुमकां कळटले कि ताठ आशिल्लो आनी खाला 
पडिल्लो हे दोन न्हयत तर आपल्यांतल्या वनमाणसाची रात आनी देवस्वाचो 
दीस हांच्या तीन कातरेंत उबो आशिल्लो एकच मनीस . 

आनी तुमकां हेंय कळटलें कि देवळाचे बुन्यादितल्या सकल्यांतल्या 
सकल्या चिऱ्यापरस ताजे कळाशेचो चिरो अदीक वयलो न्हय . 

पै ... ३ 


मागीर एका कायद्यां - शास्यान म्हळे : पुण सायबा , आमच्या कायद्या 
विशी कितें ? 

आनी ताणे जाप केली 
कायदे घडपाची तुमकां मोटी गोडी , 
तरी पुण ते मोडपाची तुमकां गोडी अदीक . 

दर्या - वेळेर खेळांत अगत्यान रेवेचे कोट बांदून मागीर ते हांसत 
मोडपी भुरग्यांभशेन . 

पुण तुमी ते कोट बांदता आसतानाच दर्यो वेळेर आनीक रेव हाडून 
उडयता , आनी जेन्ना तुमी ते मोडून उडयतात तेना तो दर्यो तुमकां हांसत 
आसता . 

खऱ्यानीच , जांचें मन निवळ तांच्या वांगडा सदांच दो हांसत 
आसता . 


पुण जांकां जीण म्हळ्यार दर्यो न्हय आनी मनशांनी केल्ले कायदे 
म्हळ्यार रेवेचे कोट न्हयत , 

तर जांकां जीण म्हळ्यार खडप आनी कायदो म्हळ्यार आपल्याच 
रुपाचे बावलें कोंत्रावपाचे चिन्ने कशे दिसता तांचें करों ? 

जो थोंटो नाचतल्यांचो दुस्वास करता तानें कशें ! 

जो पाडो मानेवयल्या जुवाक तोखेता आनी रानांत चरपी मेरवा - चित 
ळाक चुकिसांडिल्ली लेखता तानें कशे ? 

जो जुंगो सोरोप आपली कात सोडूंक नकळ आनी हेरां सगल्यांक 
नागडे आनी नाख - खायरे म्हणटा ताजें करों ? 

आनी जो लग्ना - जेवणाक सगल्यांपयलीं येवन नाका - पुरो जायसर जेवन 
जड पावलांनी घरा वतना , असली सगली जेवणां म्हळ्यार जुलूम आनी 
थंयचे सगले भुसमारे म्हळ्यार कायदो - मोडे अशें म्हणटा ताजें करों ? 

हेय वोतांतच खरे पुण सुर्याकडेन फाट करून उबे आसतात ह्याबगर 
हांव आनीक कितें म्हणटलों ? 

हे सगले फकत आपणाल्यो सांवळ्यो पळेत आसतात आनी तांच्यो ह्यो 
सांवळ्योच तांगेले कायदे . 

असल्यांक सुर्य म्हळ्यार सांवळ्यो घालपी . दुसरें कितें आसतलें ? 

आनी कायदे मानष म्हळ्यार जमनीवयल्या आपल्या सांवळ्यांफाटल्यान 
वचपाक ओणवेवप न्हय जाल्यार आनीक कितें ? 

पुण तुमी जे सुर्याकडेन तोंड करून चलतात त्या तुमकां आडावन 
धरपी फिगरां जमनीर खंयची आसतली ? 

तुमी जे वायवांगडा भोवडी काडपी आसात त्या तुमकां वाट दाखोवपी 
वाये - गिरगिरें खंयचें आसतले ? 

तुमी जर तुमगेलें जू मोडून उडयलें पुण हेरा कोणाच्या बणखणी - दारार 
न्हय तर मनशाचो खंयचो कायदो तुमकां बांदून धरतलो ? 

तुमी जर मनमुक्त नाचले पुण कोणाच्याच सांखळदंडांक आपटले नात 
जाल्यार तुमी खंयच्याय कायद्यांक जांव , कित्याक भियतले ? 

आनी तुमी जर तुमगेलें आंगाचें पिंजून उडयले पुण हेरा कोणाचेच वाटेर 
न्हय , जाल्यार तुमकां मनसुबेक हाडीत असो कोण आसा ? 

ऑफिलजच्या लोकांनो , तुमी धोलाची तोंडां खरवडून काडशात आनी 
विण्याच्यो तारो सदळ करशात . पुण मळबांतल्या गवय - पक्ष्याक गांव नाक 
अशें कोण फर्मायतलो ? 

मागीर एक वक्तो म्हणूक लागलो , आमकां स्वतंत्रताये विशीं सांग . 
आनी ताणें जाप केली : 

गुलाम जशे सुलतानाफुडें लाचार जातात आनी तो तांच्यो तकल्यो 
मारता जालो तरी ताजे बडवचार गायतात , 

तशेच शाराच्या दरवठ्यांत आनी घरचे वासरेंत तुमी तुमचे स्वतंत्रतायेची 
नाख घांसून पुजा करतात ती हांवें पळेल्या . 

इतलेंच न्हय तर तुमच्यांतले जे चडांत चड स्वतंत्र ते , देवूळभाटाचे 
सांवळेक जावं नाजाल्यार कोटा - धडेचे पांवळेक जावं , आपणाली स्वतंत्रताय 
जूं आनी हातकड्यां वरी वाफरतात हेंय हांवें पळेलां . 

आनी म्हणें काळीज भितल्ले भितर रगतबंबाळ जालां ; कित्याक , जेन्ना 
स्वतंत्रताय मेळोवपाची इत्सापसून तुमकां फांस - शी दिसता आनी जेन्ना 
स्वतंत्रताय ही जिखची - जोडचेली वस्त ही तुमची भास सासणाची सोंपता 
तेनाच तुमी स्वतंत्र जातात 

तुमी खऱ्यांनीच स्वतंत्र जातले ते तुमचे दीस हुसक्यामेकळे जातले 
आनी राती दुख्खामेकळ्यो आनी गरजेमेकळ्यो जातल्यो तेन्ना न्हय , 

तर ह्या असल्या गजालिंचो तुमचे जिणेक रेवाडो पडुनय तांतल्यान तुमी 
पास तोडून उकत्या आंगान वयर सरतले तेन्ना . 


आनी तुमच्या गिन्यानाच्या उजवाड्टयार तुमी तुमच्या मध्यानवेळेच्या 
गळ्यांत ज्यो सांखळ्यो अंदिल्यात त्यो तोडलेबगर तुमगेले दीस आनी 
राती हुपून तुमी वयर कशे सरतले ? 

खरें पळेल्यार जिका तुमी स्वतंत्रताय म्हणटात ती हांतली सगल्यांत 
घट सांखळी . तिजे दुवे चकचकतात आनी दोळ्यांक दिपकायतात इतलेच . 


आनी ती म्हळ्यार स्वतंत्र जावचे म्हुण तुमी काडून उडोवंक सोदतात 
ते तुमचेच कुडके न्हयत जाल्यार कितें ? 

न्यायनीत वळखनाशिल्लो कायदो तुमी मोडूक सोदता आसशात 
जाल्यार जाणा जायात कि तो कायदो तुमी तुमच्याच हातांनी आपल्या 
कपलार बरोवन घाला . 

कायद्याच्या पुस्तकांक तुमी उजो घालो आनी सगल्या सगलो दो 
ओतून तुमगेल्या न्यायाधिशांची कपलां धुली म्हुण तें पुसून वचचेलें ना . 

आनी तुमी पिडटल्याक तख्तावेलो निखळायतले जाशात जाल्यार 
तुमीच तुमच्या मनांत रचिल्लें तागेलें तख्त पयलीं मोडून घाल्ल्याची खातरी 
करून घेवंची पडटली . 

कित्याक , लोक पिंडान स्वतंत्र आनी स्वाभिमानी आसतीत जाल्यार 
तांगेल्या स्वातंत्र्याच्या पोटांत जुलूम आसल्याबगर आनी तांगेल्या स्वाभि 
मानाच्या पोटांत लाचारपण आसल्याबगर जुलूम करतल्याक तांचेर राज्य 
करों करूंक येतलें ? 

आनी तुमी हुसको काडून उडोवंक सोदतात जाशात जाल्यार दुसऱ्या 
कोणेय तो तुमच्या माथ्यार थापच्या जाग्यार तुमीच तो आपोवन हाडला हे 


जाणा जायात . 


आनी जर तुमी भय धांवडावंक सोदतात जाशात तर जाणा जायात 
कि त्या भंयाचे आसन भंय घालतल्याच्या हातांत ना तर तुमच्याच 
काळजांत आसा 

खरे म्हळ्यार में वांछिलां तें आनी जाचो भंय घेतलां तें , कडाळूक 
सोदिलें तें आनी पोटलूक पळेल्लें तें , धरूंक सोदिल्लें तें आनी ताळूक 
केल्लें तें अशें जें जें कितें तुमचे भितर घोळटा तें सगले एकामेकांक , 
वेंगाळितच भोंवत आसता . 

ह्यो सगल्यो गजाली सावळ्या - उजवाडांभशेन तुमचे भितरयां एका 
भेकांक गाळून जोडयांनी भोंवत आसतात . 

आनी जेन्ना सांवळेचो लय जायत ती ना जाता तेन्ना उरिल्लो उजवाड 
दुसऱ्या उजवाडाक सांवळी जाता . 

आनी अशे भशेन तुमगेली स्वतंत्रताय आपल्या खोडांतल्यान मेकळी 
जाता तेन्ना आपुणच आपले परस व्हडले स्वतंत्रतायेचो खोडो जाता . 

मागीर ती पुजारीण परती उलयली आनी तिणे म्हळे : विवेक आनी 
विकार हांच्या विशी आमकां सांग . 
तेन्ना ताणें जाप दीत म्हों : 

जायत्या फावटीं तुमचो प्राणच एक रणामळ जाता , जय तुमचो विवेक 
आनी तुमचो विचार तुमच्या विकाराआड आनी तुमचे आवडि - आड झूज 
करूंक लागतात . 

तुमच्या प्राणतत्वांमदल्या झगड्या - वितुश्टाचे गोडये - एकचारांत रुपां 
तर करचे खातीर हांव मोटे खोशयेन तुमच्या प्राणाचो मध्येस्त जातलों 
आशिल्लो . 

पुण तुमीच तुमचे मध्येस्त जाल्याबगर न्हय , तुमच्या प्राणतत्वांचे मोगी 
जाल्याबगर म्हाका करों जावंक येतलें ? 


तुमचो विवेक आनी तुमचो विकार म्हळ्यार भोवडेर वचपी तुमच्या 
प्राणाचें येरें आनी शीड . 

शीड आनी येरें हांचेमदलें कितेंय एक तुटलें जाल्यार तुमी ल्हारांची 
थापटां खायत खंयचे खंय पावतले . ना जाल्यार भर दर्यात जंयचे थंयच 
उरतले . 

कित्याक , एका विवेकाचोच शेक चल्लो जाल्यार तो एक पांगळी शक्त 
जाता आनी विकाराचेर नदर दवरिल्ली नासल्यार तो आपल्याकच जाळून 
ना करपी एक जोत जाता . 

देखून तुमच्या प्राणाक , तुमच्या विवेकाक विकाराचे इतले उंचायेमेरेन 
उखलूं दी कि तो गांवक लागत ; 

आनी ताका तुमच्या विकाराक विवेकान अशी वाट दाखोवं दी कि 
तुमच्या विकाराक , आपलेच रक्षेतल्यान वयर सरपी फॅनिक्साभशेन 
आपलो दिसपट्टो पुनर्जन्म अणभवूक मेळत . 

घरांत आयिल्ल्या दोन लक्तुबायेच्या सोयऱ्यांक जशे तुमी मानतात 
तशेच तुमी तुमचो निर्णय आनी तुमची आवड हांकां लेखिलें म्हाका जाय . 

खात्रीन तुमी एकापरस दुसऱ्याचो अदीक परामर्स करचे नात ; कित्याक , 
जो एकटयाचेर चड लक्ष दिता तो दोगांचोय मोग आनी विस्वास 
व्हगडायता . 

जेन्ना तुमी दोंगरी रायांचे थंड सांवळेक बसून पयशिल्ल्या शेतां - मळांचे 
सस्ततायेचो आनी थंडायेचो अणभव घेतात तेना निवान्तपणान तुमच्या 
काळजाक म्हणूं दी , ' परमेश्वर विसव घेता ' तो विवेकांत . 

आनी जेन्ना वादळ येता आनी बळिश्ट वारे रानाक खुंदळायतात 
आनी गडगडो आनी जोगलां मळबाचे व्हडविकेची नबत वाजयतात तेन्ना 
भयचकीत जावन तुमच्या काळजाक म्हणूं दी परमेश्वर भोंवता तोविकारांत 

आनी तुमी परमेश्वराचे सृस्टींतलो स्वास आनी परमेश्वराच्या रानांतलें 
पान जाल्ल्यान , तुमीय विवेकांत विसवंक जाय आनी विकारांत भोवंक जाय . 


> 

आनी एके बायलमनशेन म्हळे , आमकां व्यथे विशी सांग . 
आनी ताणे सांगलें : 
तुमगेली व्यथा म्हळ्यार तुमच्या समजाच्या कंवचाचें फुटप . 

बियेचो गर वोतांत वयर सरूंक जशी तिजी गुटी फुटूंक जाय तशी 
व्यथा तुमकां कळूक जाय . 

आनी तुमकां जिणेच्या दिसपट्ट्या नवलांचे विस्मितकायेंत तुमचे 
अंतस्कर्ण गुल्ल दवरूंक आयलें , जाल्यार तुमगेली व्यथा तुमच्या आनंदा 
परस तुमकां उणी चमत्कारांची दिसची ना ; 

आनी जशे तुमी तुमच्या शेतांवयल्यान वचपी सगले रुतुकाळ सदांच 
स्विकारल्यात तसोच तुमी तुमच्या अंतस्कर्णाच्या रुतुकाळांचोय स्विकार 
करतले . 

आनी तुमच्या दुख्खाच्या कुडकुड्यांचे दीस तुमी तटस्त नदरेन पळेत 
रावतले . 

तुमची बरीचशी व्यथा तुमी जाय जावनच घेतिल्ली आसता . 

तुमच्यांतल्या वायटाकाराक बरो करूंक तुमच्या भितल्ल्या वैजान 
दिल्लं कोडू वखद तें . 

देखून त्या वैजाचेर भावात दवरात आनी ताणे दिल्लो कडो बोवाळ 
नासताना मोन्यानी पियेयात : 

कित्याक , ताजो हात जड आनी निटूर आसलो तरी ताका बुद्द 
दिल्या ती निराकाराच्या सुकुमार हातान . 

आनी ताणें हाडिल्ल्या चावनान तुमगेले वोंठ हुलपतात जाले तरी तें 
जे मातयेचें घडलां , ती त्या स्रस्ट कुमारान आपल्याच पवित्र दुकांनी 
भिजयल्ली आसा . 

मागीर एका दादल्यान म्हळे , आमकां आत्मज्ञाना विशी सांग . 
तेन्ना ताणे जाप दिली : 

दिसांची आनी रातिंची गुपितां तुमची अंतस्कर्णां मोन्यानींच जाणा 
आसतात . 

पुण तुमगेल्या अंतर्ज्ञानाच्या आवाजाखातीर तुमचे कान तानेत 
आसतात . 

जें येवजणेत तुमकां सदांच कळिल्लें आसता तेंच तुमकां उतरांतल्यान 
कळूक जाय आसता . 

तुमगेल्या सपनांच्या उकत्या आंगावयल्यान तुमकां तुमगेलो हात 
भोवडावंक जाय आसता . 


तशे तुमी केल्लें बरेंच . 

तुमच्या आत्म्याचे बांयची गुप्त झर वयर सरून गायत गायत दर्याकडेन 
व्हावंकच जाय ; 

आनी तुमचे अथांग खोलायेचें ऐश्वर्य तुमच्या दोळ्यांसामकार उकतेंय 
जावंक जाय . 

पुण हे अज्ञात ऐश्वर्य जोखपाक तागडी नासची ; 

आनी कोंडो वा राजू घालून तुमच्या गिन्यानाचे खोलायेचो थाव घेवंक 
सोदूं नाकात . 

कित्याक , व्यक्तित्व म्हळ्यार एक मेजमाष नाशिल्लो अपार दर्यो . 


सत्य म्हाका सांपडले ' अशें म्हणूं नाकात तर ' एक सत्य म्हाका 
सांपडले ' अशें म्हणात . 

' आत्म्याची वाट म्हाका सांपडली ' अशें म्हणूं नाकात , तर ' आत्मो 
म्हाका म्हजे वाटेर मेळ्ळो ' अशें म्हणात . 

कित्याक आत्मो सगल्या वाटांनी चलता . 
आत्मो वळीर पावलां घालीत चलना आनी कोंडो कसो वाडय ना . 

असंख्य पाखळ्यांच्या कमळाभशेन आत्मो सगल्या वाटांनी उकतो 
जायतच आसता . 

मागीर एका शणैमामान म्हळे , आमकां शिक्षणा विशीं सांग . 
आनी ताणें म्हळे : 

तुमगेल्या गिन्यानाचे फांतोडेच्या वेळार में मुदलांतच तुमचेभितर झेमेत 
आसता ते सोडून हेर कितेंच कोणाच्यान तुमकां जागे करून दाखोवं नज . 

जो शणैमाम आपल्या गड्यांक घेवन देवळाचे भितोडेक भोंवता तो 
कितें आषणालें शाणेपण दिना ; तर तो दिता ती आपणाली स्रद्धा आनी 
आपणाले मायेस्तपण . 

जर तो खऱ्यानींच शाणो आसत जाल्यार तो तुमकां आपणाल्या 
शाणेषणाचे कोठयेकुडींत वचूंक सांगचो ना , तर तो तुमकां आषणाले 
बुददिच्या हुमयमेरेन पावयतलो . 

खगोलशास्त्री तुमकां अंत्राळाचें गिन्यान आपणाक करों जालें तें 
सांगत . पुण तें गिन्यान ताज्यान तुमकां दिवं नज . 

सगल्या अंत्राळांत भरून आशिल्ली नादाची लय गवय तुमकां गावन 
दाखयत . पुण ती लय वा तिजो पडसाद काडपी आवाज मोखचेलो कान 
ताज्यान तुमकां दिवं नज . 

आनी जो गणीतशास्त्रांत पारंगत जाला तो तुमकां जोखांमापांच्या 
क्षेत्रांच्यो खबरी सांगत . पुण ताज्यान तुमकां थंय पावोवं नज . 

कित्याक , आपले प्रतिभेचे पांखाटे कोणाच्यान कोणाक दिवं नज . 

आनी जितलो तुमच्यांतलो जणेक इश्वराच्या गिन्यानांत एकटुको आसता 
तितलेच तुमच्यांतल्या जणेकान तुमच्या इश्वराविशिंच्या आनी धर्तरेविशिंच्या 
गिन्यानांत एकटुकें आसूंक जाय . 

मागीर एका वयावयल्या भुरग्यान म्हळे , आमकां इश्टागती विशीं 
सांग . 

तेन्ना ताणे जाप दिली 
तुमचो इश्ट म्हळ्यार तुमगेल्या गरजांची सोडवाट . 

तो म्हळयार तुमी जीव घालून रोयतात आनी दुवाय दीत लुंवतात 
तें शेत . 

आनी तो म्हळयार तुमगेलें जेवणाचें मेज आनी तुमगेलें धग घेवचेलें 
आगटें . 

कित्याक , भूक लागली म्हणटकच तुमी ताजेसरी येतात आनी जिवाक 
थंडाय जाय जाली म्हणटकच ताका सोदतात . 


जेन्ना तुमचो इश्ट तुमचेकडेन आपले मन उकतें करता तेन्ना ताका 
न्हय ' म्हणूक तुमचे मन कांक्षेना आनी ' हय ' म्हणुंकय तुमी फाटीं 
सरनात . 

आनी तो उलोवपाचो थांबलो म्हुण तुमचें अंतस्कर्ण ताज्या अंत 
स्कर्णाची भास आयकुठे थांबना ; 

कित्याक , इश्टागतीत , सगले विचार , सगल्यो वान्सो आनी सगले 
आंवडे उतरांविरयत जागग करिनासताना आनंदान जल्माक येतात 
आनी तशेच ते वांगडयां भोगचेले आसतात . 

जेन्ना तुमकां आपणाल्या इश्टाक सोडून वचचें पडटा तेन्ना कश्टी जावं 
नाकात ; 

कित्याक , ताज्यांतल्या जाचेर तुमी चडांत चड मोग करतात तें , 
चडटल्याक मुळसांतल्या मळावयल्यान दोंगर अदीक बरो स्पश्ट जाता 
तेभशेन असवडी अदीक बरें स्पश्ट जावं ये . 

आनी प्राणाची खोलाय वाडची हे बगर आनी कसलोच हेत तुमचे 


पैगंबर : ४४ 


इस्टागतींत आसचो न्हय . 

कित्याक , जो मोग खासा आपणाले गुमानीत वळखुचे सोडून तिसरेंच 
सौदता तो मोग न्हय तर भिरकटावन उडयल्लें पागेल : आनी जें फाय 
द्याचें न्हय तेंच तातूंत सांपडटा . 


आनी तुमगेलें जें बऱ्यांतलें बरें आसत ते तुमच्या इश्टाखातीर आसुंदी . 

तुमची सुकती ताका कळुकच जाय आसत जाल्यार तुमची भरतीय 
ताका कळू दी . 

कित्याक , तुमी वेळ वगडावंक ताका सोदूंक लागले तर तो तुमगेलो 


इस्ट कसलो ? 


ताका सोदतले ते सदांच वेळेचें सार्थक करूंक सोदात . 

कित्याक तानें काम तुमगेली गरज भरून काडपाचें , तुमगेलें रितेपण 
न्हय . 

आनी इश्टागतिचे गोडयेंत हांसो - किटकिटो आसुंदी , सुखांची देवघेव 
आसुंदी . 

कित्याक , ल्हान ल्हान गजालिंच्या दंवांतच अंतस्कर्णाक आपणाली 
फांतोड मेळटा आनी ताका ताजषाण येता . 

आनी मागीर एका पंडितान म्हळे , आमकां उलोवपा विशीं सांग . 
आनी ताणे म्हळे : 
तुमी उलयतात ते तुमच्या विचारांकडली तुमगेली लय सुट्टा तेन्ना ; 

आनी जेन्ना तुमच्या अंतस्कर्णांतले निवांतकायेंत रावण तुमकां अशक्य 
जाता तेन्ना तुमी तुमच्या वोठांत जियेवंक लागतात आनी धनी ही एक 
तुमगेली मनविस्रांतिची आनी वेळ सारचेली वस्त जाता . 

तुमगेल्या बऱ्याचशा उलोवपांत यवजणेची अर्शन हत्या जाल्ली आसता . 

कित्याक , विचार हो एक अंत्राळांतलो पक्षी . तो उतरांच्या पांजांत 
षांखाटे फांकारता खरो , पुण तातूंत तो उडूंक पावना . 


तुमच्यांत कांय अशे आसतात कि जे एकटुकें रावचे पडत ह्या भयान 
वाचाळांक सोदीत आसतात . 

एकसुरेपणाची थंडाय तांगेलें नागडें नीज - रूप तांच्या दोळ्यांमुखार 
उकतें करता आनी तें तांकां पळोवंक नाका आसता . 

कांय अशे आसतात कि जे उलयतात आनी जाणविकाय वा पूर्व 
कल्पना नासुनय अशें सत्य सांगून उडयतात कि तें तांचें तांकांच कळना . 

आनी काय अशे आसतात कि सत्य तांचे मितरयां आसुनय ते तें 
उतरांनी सांगनात . 

ह्या असल्यांच्याच अंतस्कर्णांत चैतन्य लयबद्ध थंडायेंत सुस्थीर जावन 


आसता . 


जेन्ना तुमगेलो इश्ट तुमकां रस्त्याचे कुशीन वा बाजारांत मेळत तेन्ना त्याच 
चैतन्यान तुमगेल्या वोठांची हालचाल जावं आनी तेच तुमचे जिबेक फाव 
तें वळण दिवं . 

तुमच्या ताळ्याभितल्लो ताळो ताज्या कानाभितल्ल्या कानाकडेन उलोवं . 


पैगंबर : ४६ 


कित्याक , ताजो आत्मो तुमच्या अंतस्कर्णांतलें सत्य सोऱ्याचे रुचिचे 
यादस्तेप्रमाण सांबाळून दवरतलो , 

जेन्ना ताज्या वर्णाची विसर पडटली आनी आयदन ना जातलें . 


४७ : पैगंबर 


मागीर एका खगोलशास्यान म्हळे , स्वाम्या , काळा विशी कितें ? 
आनी ताणे जाप दिली : 
मेजमाप नाशिल्लो आनी मेजू - मापूंक नज आशिल्लो काळ तुमी मेजशात . 

घटकां आनी रुतुप्रमाण तुमी तुमचे वर्तन आंखशात आनी तुमच्या 
प्राणाची वाटय थारायशात . 

काळाचो व्हाळ करून ताजे देगेर बसशात आनी तो व्हांवता तें एके 
नदरेन पळेत रावशात . 


तरी लेगीत तुमचे भितर जे काळापेलेकडलें आसा ताका जिणेच्या 
काळातीतपणाचें सतत भान आसता , 

आनी खबर आसता कि काल म्हळ्यार आयची याद आनी फाल्यां 
म्हळ्यार आयचें सपन . 

आनी ते हेंय जाणा आसता कि तुमचे भितर जें ध्यायता गायता तें 
अजून , नक्षेत्रां अंबाळांत शिंपडिल्ली त्या पयल्या खिणाच्या वणटींभितरच 
घर करून रावलां . 

तुमच्यांत असो कोण आसा कि जाका आपणाली मोग करपाची शक्त 
अमर्याद हाजी जाण ना ? 

आनी तरी लेगीत , हो मोग अमर्याद आसुनय , ताजे जीवकळेच्या केंद्रांत 
बांदून आशिल्ल्यान , मोगाच्या विचारान मोगाच्या विचाराकडेन वा मोगाचे 
करणेन मोगाचे करणेकडेन वचूंक पावना हाजीय जाण कोणाक ना ? 

आनी काळय जाल्यार मोगाभशेनच अभंग आनी निश्चळ न्हय ? 

पुण विचारान तुमी काळ रुतुंनी वांट्टले जाशात , जाल्यार दर एके 
रुतूक हेरां रुतूंक विळखू दी . 

आनी आयच्या दिसान , गेल्या दिसाक यादस्तेन आनी येवंच्या 
दिसाक हुटहुट्यांनी वेंगांत घेवं दी . 

मागीर शारांतल्या एका जाणट्यान म्हळे , आमकां बऱ्यावांकड्या 
विशी सांग . 

आनी ताणे जाप दिली : 

तुमच्या भितर आशिल्ल्या बऱ्याविशी म्हज्यान सांगूंक जायत , पुण 
वांकड्याविशीं न्हय . 

कित्याक , आपलेच तानेभुकेन वळवळिलें बरेपण म्हळ्यारच वांकडेषण 
न्हय जाल्यार कितें ? 

खरे सांगचें जाल्यार , बरेपण भुकेन आकूळ जालें तशे काळल्या 
धोलिनी पसून अन्न सोदूंक लागता आनी तान वरखली तशे मेल्ली उदकांय 
पियेवंक लागता . 


तें 


तुमचो खासा आपणाकडेन एकचार आसता तेन्ना तुमी बरे . 
पुण हो तुमचेकडलो तुमचो एकचार भंगलो म्हुण तुमी वांकडे न्हयत . 

कित्याक , वेगळेचार जाल्लें घर म्हळ्यार कितें चोरांचे भुयेर न्हय ; तें 
निखटे वेगळेचार जाल्लें घर . 

आनी येरें नाशिल्लें व्हडें घातकी जुव्यांनी भरकटत उल्लें म्हुण तें 
कितें बुडून तळाक वचना . 

तुमी जेन्ना तुमच्या जित्रांतलें काडून दिवंक धडपडटात तेन्ना तुमी बरे . 

पुण जेन्ना तुमी तुमचेखातीर कांय मेळोवंक सोदतात तेन्ना तुमी वांकडे 
न्हयत . 

कित्याक , जेन्ना तुमी मेळोवंक धडपडटात तेन्ना तुमी आसतात भुंयेचे 
कुशीक मुंगरून तिजी चीव लुचपी मूळ . 

खात्रीन फळाच्यान मुळाक म्हणूं नज , " तूं म्हजेभशेन पिकिल्लें 
भरिलें आनी तुगेलें धन - दिवपी जा . 


४ ९ : पैगंबर 


पै ... ४ 


कित्याक तर दिवप ही जशी फळाची गरज तशीच घेवप ही मुळाचं 


गरज . 


उलयतना जेन्ना तुमी चटमटीत जागे आसतात तेन्ना तुमी बरे . 

पुण तुमी न्हिदिल्ले आसताना तुमगेली जीब गरज नासताना वथरेत 
तेन्ना तुमी वांकडे न्हयत . 

कित्याक , चुकतें माकतें उलोवणेय अदृड जिबेक सुदृड करूंक पावता 


तुमच्या ध्येयाकडेन जेन्ना तुमी निर्धारान आनी धिटायेन धेषां घालतात 
तेन्ना तुमी बरे 

पुण थंय तुमी कुटत गेले म्हुण तुमी कितें वांकडे न्हयत . 
कुटत वतात ते पसून फाटयां वतात अशें न्हय . 

पुण तुमच्यांत जे कोण घटमूट आनी चपळ आसतीत ताणी काकुळट 
मानून आपूण थोट्यांमुखार कुटचे नात हाजी जतनाय घेवंची . 


तुमी हजार तरांनी बरे , आनी तुमी बरे न्हय आसतात तेन्ना तुर्म 
वांकडे आसतात अशें न्हय , 

तर तुमी निखटे आदांवतीन हांगाथंय वेळ काडीत आसतात . 
मेरवांच्यान कांसवांक चपलताय शिको नज हे दुर्दैव . 


तुमकां जो तुमच्या महद्रुषाचो ध्यास्त आसा ताज्यांत तुमचे बरेपण 
आसा ; आनी तो ध्यास्त तुमच्या सगल्यांभितरच आसा . 

पुण तुमच्यांतल्या काय जाणांत हो ध्यास्त दर्याकडेन धांवपी घोग्या 
भशेन व्हांवता आनी आपल्या वांगडा दोगुल्ल्यांतली गुपितां आनी रानांतल 
गितां तो घेवन वता . 

आनी हेरांत तो एक उथळ व्हाळ जावन दर्याक पावचे आदी मोडणां 
चेत घेत मेतरायत रावता . 

पुण मोट्या ध्यास्ताच्या मनशान ल्हान ध्यास्ताच्या मनशाक ' तूं मंद 
कित्याक चलता आनी वाटेंत पेणी कित्याक करता ? ' अशें म्हणचें न्हय . 

कित्याक तर जे खऱ्यांनीच बरे आसतात ते आंगांत नाशिल्ल्याक ' तुगेली 
आंगाची खंय ? ' आनी घर नाशिल्ल्याक ' तुज्या घरार कितें आयलां ? ' 
अशें विचारिनात . 


५१ : पैगंबर 


उपरान्त एक पुजारीण म्हणूक लागली , आमकां प्रार्थने विशीं सांग . 
आनी ताणें जाप दीत म्हळे : 

गरजेत आनी त्रासांत आसले म्हणटकच तुमी प्रार्थना करतात ; तशीच 
तुमी ती आनंदाचे भरतेंत आनी तरतराच्या दिसांनी केल्यार कितलें बरें 


जायत ! 


कित्याक , प्रार्थना म्हळ्यार जित्या जागत्या अंत्राळांत तुमी केल्लो आत्म 
विस्तार न्हय जाल्यार कितें ? 

आनी तुमचे भितल्लो काळोख अवकाशांत ओतून तुमकां सू जातां 
आसत जाल्यार तुमच्या अंतस्कर्णाची फांतोडय तुमी तशीच ओतपांत 
धादोसकाय आसा . 

आनी तुमचो प्राण तुमकां प्रार्थनेक आपयता तेन्ना दुकां गळयल्याबगर 
रावष तुमकां अशक्य आसत जाल्यार रडटा आसताना लेगीत , तुमी हांसत 
येसर ताणें तुमकां भौन भौन प्रेरणा दिवची . 

जेन्ना तुमी प्रार्थना करतात तेना त्याच वेळार प्रार्थना करीत 
आशिल्ल्यांक मेळूक तुमी वयर अंत्राळांत चडिल्ले आसतात , जांची भेट 
प्रार्थनेवेळार सोडून हेर खंयच्याय वेळार जावप कठीण जावं येता . 

देखून त्या अदृश्य देवळांत तुमगेले धुळभेटेक समाधिच्या आनी आत्म 
संवादाच्या आनंदाबगर हेर कसलोच हेत आसचो न्हय . 

कित्याक तर त्या देवळांत भितर सरताना मागपाबगर तुमकां जर दुसरो 
हेतच नासत तर तुमगेलें मागणे तुमकां मेळचेलें ना . 

आनी जर तुमी त्या देवळांत नाख घांसूंक भितर सरतले जाशात तर 
तुमकां कोणच वयर काडचेलो ना . 

इतलेच न्हय तर हेरांक बरें मागूक म्हुण जरी तुमी भितर सल्ले 
तरी लेगीत तुमकां कोण कान दिवचेलो ना . 

तुमी त्या अदृश्य देवळांत भितर सल्ले इतलेंच पुरो . 


उतरांनी प्रार्थना कशी करची हे तुमकां म्हज्यान शिको नज . 

देव , आपूण जावन तुमच्या तोंडसून उलयल्या बगर , तुमगेली उतरां 
कानामनार घेना . 

आनी दर्यांची , रानांची आनी दोंगरांची प्रार्थना तुमकां शिकवप म्हाका 
शक्य ना. 

पुण दोंगर , रानां आनी दर्ये हांचेपसून जाल्ल्या तुमकां , सोदल्यार , तांची 
प्रार्थना तुमच्याच अंतस्कर्णांत मेळटली . 

आनी तुमी जर रातचे थंडायेक कान दिशात जाल्यार ते मोन्यानी 
म्हणटात तें तुमकां आयकूक येतलें : 

आमच्या देवा , आमच्याच पांखाटयांच्या प्राणा , आमच्यांत वांछिता 
ती तुजीच वान्सा , 

आमच्यांत इत्सिता ती तुजीच इत्सा . 
" आमच्यो राती , ज्यो आसात तुज्योच , तांचें तुज्याच आशिल्ल्या 
दिसांत रुपांतर करपी आमच्यांतली उमळय तुजीच . 

आमच्यानीं तुजे लागी कितेंच मागूं नज . कित्याक , आमच्यो गरजो 
आमचे भितर जल्माक येवचे आदींच तूं त्यो जाणा आसता 

" आमची गरज तूं ; तुवे आपल्या सरुपांतलें आमकां आनीक इल्लें 
काडून दिले तशे आमकां सगले मेळ्ळे . " 

५३ : पैगंबर 


मागीर , त्या शारांत वरसांतल्यान एक फावट येवपी एक गोसांय फुडें 
आयलो आनी ताणे म्हळे , आमकां सुखा विशीं सांग . 

आनी ताणे जाप दिली : 
सुख म्हळ्यार स्वतंत्रतायेचें गीत , 
पुण स्वतंत्रताय न्हय . 
ते म्हळ्यार तुमच्या वान्सांक आयिल्लें चंवर , 
पुण तांचें फळ न्हय . 
तें म्हळ्यार उंचायेक उलो घालपी खोलाय , 
पुण ते अथांगय न्हय आनी उत्तुंगय न्हय . 
तें म्हळ्यार पांजांतल्या प्राणान घेतिल्ले उडाण , 
पुण व्यापिल्लें अंत्राळ न्हय . 
हय , खऱ्यानींच , सुख म्हळ्यार स्वतंत्रतायेचें गीत . 

म्हाका तुमी तें भरिल्ल्या अंतस्कर्णान गायिल्ले जाय ; पुण त्या गायनांत 
तुमी तुमची अंतस्कर्णी विरगळावन उडयल्ली म्हाका नाका . 


तुमच्यांतले कांय तरणे धाकटे , सुख हेंच सर्वस्व लेखून , तें सोदीत 
आसतात , आनी देखून लोक तांकां तरजितात आनी बोल लायतात . 

म्हाका तांकां तरजुचेलें ना वा तांकां बोलय लावचेलो ना . ताणी सोदीत 
राविल्लें म्हाका जाय . 

कित्याक , तांकां सुख तर मेळटलेंच , पुण तितलेंच मेळून रावचें ना ; 

ताका सात भयणी आसात . तांतली सगल्यांत किरकोळ आसा ती 
पसून सुखापरस अदीक सोबीत . 

मुळां खातीर जमीन खणटल्या मनशाक मुदगो मेकिल्ल्याची खबर आय 
कूक ना तुमी . 


तुमच्यांतले काय जाणटेले वळीत घडिल्ल्या वायट करण्यांवरी सुखांची 

याद काढून खंती जातात . 

पुण खंत म्हळ्यार मनावेलें अभ्र ; ताजें निवळण न्हय . 

गिमांतली फसल जशी ते उपकारीत मनान काडटात तशीच ताणी 
आपल्या सुखांची याद काडची . 

अशें आसुनय खंती जावन तांच्या जिवाक थाकाय येता आसत जाल्यार 
ताणी ती खुशाल घेवची . 


आनी तुमच्यांत अशेय लोक आसतले कि जे सुख सोदपाइतले भुरगेय 
नात वा ताजी याद काडीइतले जाणटेय नात ; 

आनी ते सोदपाचे वा स्मरपाचे धास्तेन सगल्या सुखांक फाट करतात , 
कित्याक तर आत्म्याची आबाळ जायत वा ताजो अपमान जायत . 

पुण हे तांगेले निवृत्तीतय तांगेलें सुख आसता . 

आनी अशे भशेन थरथरत्या हातांनी मुळांखातीर खणटना तांकां पोव 
नांचे तपलें सांपडटा . 

पुण म्हाका एक सांगात , आत्म्याचो अपमान करूंक शकत असो 
कोण आसा ? 

सवण्यान रातिचे थंडायेचो वा काजुल्यान नखेत्रांचो अपमान केलो 
अशें केन्ना जाला ? 

आनी तुमचे जोतिचे वा धुंवराचे वाऱ्याक केला वोजें जालां ? 
आत्म्याक तुमी , दांडो घालून धवळूक जाता असलें थीर कोंड समजतात 


काय कितें ? 


अदीक करून , सुख कडाळून तुमी , तुमच्या अंतःकोशांत तुमगेले 
आंवडे मात सांठावन दवरतात . 

में आज टळ्ळेशे दिसता ते फाल्यां तुमची वाट पळेत रावंक ना म्हुण 
कोण सांगतलो ? 


५५ : पैगंबर 


तुमचे कुडीकपसून आपणाली निजी आनी खरी गरज खबर आसता 
आनी तातूंत ती फटवचेली ना . 

आनी तुमगेली कूड म्हळ्यार तुमच्या आत्म्याचो विणो , 

तांतल्यान सुरेल संगीत काडचे काय गदळिल्ले आवाज काडचे तें 
तुमचेर आसा . 


आतां तुमी मनांत विचारतात जातले , सुखांत बरें कितें आनी बरें 
न्हय कितें हें आमी वेगळे कशे काडटले ? 

आपल्या शेता पोरसांनी वचात आनी तुमकां कळटलें कि फुलांतलें 
म्होंव पुंजावष हे भोवराचे सुख . 

पुण तशेंच भोवराक आपणालें म्होंव ओपष हे फुलाचे सुख . 
कित्याक , भोवराक फूल म्हळ्यार जिणेची झर , 
आनी फुलाक भोंवर म्हळ्यार मोगाचो दूत . 

आनी भोंवर आनी फूल ह्या दोगांकय सुखाचे दिवष - घेवप म्हळ्यार 
गरज आनी सार्थकय . 


ऑफिलॅजच्या लोकांनो , तुमच्या सुखांत तुमी फुलांवरी आनी भोंवरावरी 
जायात . 


पैगंबर : ५६ 


मागीर एका कवीन म्हळे , आमकां सुंदरकाये विशी सांग . 
तेन्ना ताणे जाप केली : 

सुंदरकायच तुमची वाट आनी जोत जालेबगर तुमी तिका सोदतले 
खंय आनी तुमकां ती मेळटली कशी ? 

आनी तिणे जावन तुमगेलें उलोवणे आपल्या हातांनी विणल्याबगर तुमी 
तिचेविशी उलयतले तरी कसे ? 

दुखावल्ले आनी कश्टी जाल्ले म्हणटात , 
सुंदरकाय ही दयेस्त आनी मायेस्त आसता . 

आपल्याच ऐश्वर्यान भिडेस्त जाल्ले वयावयले फुल्लट आवयभशेन 
ती आमचेमदी आंग चोरून वावुरता . 

आनी प्रबळ वासनांचे मनीस म्हणटात , शे : शे : सुंदरकाय ही 
बळिश्ट आनी भयांकृत अशी वस्त . 

तुफानाभशेन तो आमच्या पायांमुळची जमीन आनी माथ्यावयलें 
मळब हालोवन उडयता . " 

तर थकिल्ले भागिल्ले लोक म्हणटात , ' सुंदरकाय म्हळ्यार तोंडांतल्या 
तोंडांत सांगिल्ले मोवाळ हितगूज . ती आमच्या अंतर्यामी उलयत आसता . 

सांवळेच्या भयान उजवाडाची पसय जशी थरथरत आसता तसो 
तिजो ताळो आमचे निवांतकायेचे सुवादीन जाता . 

पुण जिवाक थाकाय नाशिल्ले म्हणटात , ' आमी तर ती पर्वतांतल्यान 
मोट्या मोट्यान आड्डल्ली आयकल्या , 

" तिज्या किळच्यांबराबर घोड्यांच्या टापांचे , सवण्यांच्या पांखाट्यांचे 
आनी शिंवांच्या धेकांचे आवाज आमच्या कानार आयिल्ले आसात . " 


५७ : पैगंबर 


पै ... ५ 


रातिचो पारो करपी शाराचे पारेकार म्हणटात , ' सुंदरकाय पूर्वेवसल्यान 
फांतोडे वांगडा वयर सरतली . 

आनी दनपारच्या कडार वाटचे वाटसुरे आनी कश्टी कुळवाडी म्हण 
टात , " आमी तर तिका सांजेच्या जनेलांतल्यान जमनीचेर ओणवल्ली 
पळेल्या . " 


शियाच्या दिसांनी हिंवान गोठिल्ले म्हणटात , ' वसंत रुतू वांगडा ती 
दोगुल्ल्यांवयल्यान उडक्यो मारीत येतली . 

आनी गिमाच्या उबाळांत ढुंवपी कामेरी म्हणटात , " आमी तिका 
पावशा पानांनी नाचताना पळेल्या आनी तिज्या आमाड्यांतलें कऱ्याचें फुलय 
आमी पळेलां . " 

सुंदरकायेविशी तुमी अशे तरेकतरांनी उलयल्यात , 

पुण खरें म्हळ्यार तुमी उलयल्यात ते तिजेविशीं न्हय , तर आपणाल्या 
भागूंक नाशिल्ल्या गरजांविशी , 

आनी सुंदरकाय ही आसा धुंद , गरज न्हय . 

ती कितें तानेन सुकिल्लो ताळो न्हय वा फुडें काडिल्लो रितो 
हातय न्हय , 

तर ती म्हळ्यार पेटिल्लें अंतस्कर्ण आनी भुल्लुसलेलो आत्मो . 

ती तुमकां पळेन दिशिल्ली प्रतिमा न्हय वा आयकन दिशिल्लें गितय 
न्हय , 

तर ती म्हळ्यार तुमी दोळे धांपले तरी दिसता अशी प्रतिमा आनी 
कान धांपले तरी आयकूक येता अशे गीत . 

ती चरे पडिल्ले सालींतलो दीख न्हय वा पांखाट्याक जोडिल्लो नाख 
टांचो चपको न्हय , 

तर ती म्हळयार तिनय काळ लसलशिल्लें पोरसूं आनी आठय पार 


पैगंबर : ५८ 


उडत आशिल्लें पांचे भिरें . 


ऑफिलेजच्या लोकांनो , आपणाले पवित्र मुद्रेवयली ओल काडून 
उडयता ती जीणच म्हळ्यार सुंदरकाय . 

पुण जीणय तुमीच आनी तिची ओलय तुमीच . 

सुंदरकाय म्हळयार हारशांतल्या आपल्या रुपाचेर नदरो खिळावन 
आशिल्ली सासणाय . 

पुण ही सासणाय तुमीच आनी हो हारसोय तुमीच . 


५ ९ : पैगंबर 


मागीर एका जाणटे पिरायेच्या पुरयतान म्हळे , आमकां धर्मा वि 
सांग . 

आनी ताणें म्हों : 
आज हांव आनीक दुसरें कितें उलयलां ? 

मनशाच्यो सगल्यो करण्यो आनी सगल्यो यवजण्यो म्हळयारच 
न्हय , 

आनी करणीय न्हय आनी यवजणय न्हय तर चिरो तासपांत वा म 
ताणपांत हात गुल्ल आसताना पसून प्राणांत खिणाखिणांत उपराशिल्लें नव 
आनी अजाप हो धर्म न्हय ? 

आपले करणेपसून आपणाली स्त्रदा आनी आपल्या धंद्यापसून आ 
णालो भावात वेगळो कोणाच्यान काडूंक जायत ? 
आपणाली वरां मुखार पातळावन कोणाच्यान म्हणूंक जायत , 

हे देवाक आनी हे म्हाका ; हे म्हज्या आत्म्याक आनी हे दुस 
म्हजे कुडीक ? " 

सगली तुमगेली वरां म्हळयार , प्राणाकडल्यान प्राणाकडेंन उडत वच 
अंत्राळांतले पांखाटे . 

जो नितीक आपणालें बेस बरें वस्त्र कशे वापरता ताणें नागडे राविल 

चड बरें . 


वारें आनी वोत ताजे कातीक कितें बोते करची नात . 

आनी जो आपणाले वर्तन नितिच्या फितान बेतता तो आपणाल 
गिताचें सवणे पांजऱ्यांत कोंडून घालता . 

विमुक्त गीत कितें सरयां - गजांतल्यान भायर सरना . 

आनी जाका भजनपूजन म्हळ्यार धांकचें उगडचेलें जनेल तो के 
आत्म्याच्या घरांत पावलोच ना आनी ताजी जनेलां फांत्याकडल्यान फांत्या 
कडेन शेकानशेक पातळ्ळ्यांत हेंय केन्ना ताका कळ्ळे ना . 


पैगंबर : ६० 


तुमगेली दिसपट्टी जीण हेच तुमगेलें देवूळ आनी तुमगेलो धर्म . 
तातूंत भितर सरशात तेन्ना तेन्ना तुमगेलें सर्वस्व घेवन वचात . 
नांगर आनी आगटें तसोच तुतयो आनी विणो , 

जें जें कितें तुमी घडयल्लें आसत , जावं गरजेक लागून , जांव खोशयेक 
लागून , 

तें सगलें . 
कित्याक तर येवजिता आसताना , तुमी तुमच्या येसापरस वयर उडूंक 
पावनात आनी अपेसापरस सकल पडंकय शकनात . 

आनी सगल्या मनीसमात्राक वांगडा घेयात . 

कित्याक तर प्रार्थनेंत तांचे आशेपरस तुमी ऊंच वचूक पावनात आनी 
तांचे निशेणेपरस अदीक लीनय जावंक शकनात . 


आनी देवाक वळखतले जाल्यार कुवाडी सोडवपी जावं नाकात . 

त्यापरस आवतींभोंवतीं पळेयात ; म्हणटकच तो तुमच्या भुरग्यांवांगडा 
खेळटा तो तुमकां दिश्टी पडटलो . 

आनी अंबाळांत पळेयात ; म्हणटकच तो कुपांनी भोंवता , जोगलांतल्यान 
हात पातळायता आनी पावसांतल्यान सकल देवता तो तुमकां दिश्टी 
पडटलो . 

फुलांतल्यान तो हांसता आनी मागीर उठून झाडांतल्यान आपले हात 
हालयता तें तुमकां दिसतले . 


६१ : पैगंबर 


मागीर आल्मित्रेन म्हळे , आतां आमी मरणा विशीं विचारतात . 
आनी ताणे म्हळे : 
मरणाचे गुपीत तुमकां कळचंच . 
पुण तुमी तें जिणेच्या काळजांत सोदलेबगर तुमकां तें करों मेळटले ? 

ज्या घुगमाचे दोळे रातीन बांदिल्ल्यान दिसाचे आंधळे जाल्यात , ताका 
उजवाडाचे रहस्य उकतें जावं नज . 

मरणाची सासाय खऱ्यांनीच तुमी पळेतले जाल्यार , जिणेचे कुडींत 
आपणालें अंतस्कर्ण शेकानशेक उकतें करात . 

कारण जीण आनी मरण ही न्हंय आनी दों हांचे भशेन एकच 
आसात . 


अतीताचे निवान्त गिन्यान तुमच्याच आशावान्सांच्या तळाक मांडून 
आसा . 

आनी बर्फीमुळा बियां जशी सपनेतात तशे वसंतात तुमचे काळीज 
सपनेत आसता . 

त्या सपनांचेर भावात दवरात , कित्याक अमरकायेचें दार तातुंतच 
लिपिल्लें आसा 

राजान आपल्या हातान गोरवां राखण्याचो सन्मान करूंक ताका 
आपयतकच तो जसो ताज्यामुखार कडकडटा तसो मरणाच्या भयान 
तुमकां थरथरो भरता . 
पुण थरथरता आसतानाय राजा आपणाक फीत लायतलो 

म्हुण 

तो 
गोरवां - राखणो पोटयां धादोस जायना ? 

आनी तरी लेगीत भंयाचंच ताका चड पडिल्लं नासता ? 


मरप म्हळ्यार वाऱ्यांत दिगंबर जावन उबें रावप आनी वोतांत कडून 
वचप न्हय जाल्यार कितें ? 


पैगंबर : ६२ 


आनी स्वास थांबप म्हळ्यार अविस्रांत सुकतेभरतेच्या बंदपासांतलो 
मेकळो जावप न्हय ? त्याबगर तो वयर कसो सरतलो , कसो विस्तारतलो 
आनी देवाची सोद आडखळया मेकळी कशी घेतलो ? 


शांततायेचे न्हंयचे उदक तुमी पियेतले तेनाच तुमकां खऱ्यांनशीं 
गावंक येतले . 

आनी पर्वताचे तेंगशेर पावल्या उपरान्तच तुमी चडूंक सुरवात 
करतले . 

आनी धर्तरी तुमगेल्या देहाभागांचेर हक सांगतली तेन्नाच तुमी खऱ्यांनी 
नाचतले . 


६३ : पैगंबर 


आनी आतां तिनसांज जाल्ली . 

द्रश्टया आल्मित्रेन म्हळे , धन्य हो दीस , धन्य ही सुवात आनी धन्य 
उलयल्ली तुजी सासाय . 

तेन्ना ताणे जाप दिली , कितें ? उलयलो तो हांव ? 
आयकुपी लेगीत हांवच नाशिल्लों ? 


मागीर तो देवळाची सपणां देवलो आनी सगलो लोक ताजे फाटसून 
चलंक लागलो . मागीर तो आपल्या तारवार पावलो आनी ताजे बाणी 
लागसार उबो रावलो . 

लोकांकडेन फुडो करून ताणे आपलो आवाज चडयलो आनी म्हों : 
ऑफिलेजच्या लोकांनो , वायन म्हाका तुमचो निरोप घेवंक सांगलां . 
ताजेइतली ताकतीक म्हाका ना , तरीय म्हाका वचुंकूच जाय . 

सदांकाळ एकटुक्यान वाट सोदपी आमी भोंवडेकार , एक दीस सोंपता 
थंय दुसऱ्या दिसाक आरंभ करिनात ; आनी जंय सुर्यास्तान आमकां 
फाट केल्या थंय सुर्योदयाक आमी सांपडचेले नात . 

धर्तरी न्हिदिल्ली आसताना लेगीत आमगेली भोवडी चालूच आसता . 

चिवट वनस्पतिची बियां आमी . आमची काळजां पिकली भल्ली 
म्हणटकच आमी वाऱ्याक ओपून घेतात आनी सर्वत्र शिंपडटात . 


तुमचेमदी थोडेच दीस हांव उल्लो . आनी उतरां उलयलों ती तांचेय 


परस थोडी . 


पुण तुमच्या कानांतलो म्हजो आवाज पुसून गेलो आनी तुमचे यादस्ते 
तलो म्हजो मोग लुप्त जालो तसो हांव परतो येतलों . 

आनी मागीर उलयतलों तो अदीक गिरेस्त अंतस्कर्णान अदीक 
आत्मलीन वोठांनी . 

हय , हांव भरतेर परतो येतलों , 

आनी मरणान जरी म्हाका धांकून घालो आनी अदीक गाड शांत 
तायेन म्हाका गुटलावन दवल्लो तरी तुमी म्हाका वळचे म्हुण हांव 
घरतीय तुमची सोद घेतलों . 
आनी म्हगेली ही सोद व्यर्थ वचची ना . 

हांव सांगतां तें सत्य आसत जाल्यार तें सत्य अदीक उकत्या ताळ्यान 
आनी तुमच्या नियाळांक अदीक लागी आशिल्ल्या उतरांनी प्रगट जातलें . 


ऑफिलॅजच्या लोकांनो , वाऱ्या वांगडा हांव चल्लों , पुण चल्लों तो 
पाताळांतल्या शून्यांत न्हय ; 

तुमच्यो गरजो आनी म्हजो मोग आयच्या दिसान भागूक नासत 
जाल्यार ह्या दिसाक दुसरो दीस येसर एक वचन जावं दी . 

मनशाच्यो गरजो बदलतात , पुण ताजो मोग बदलना . आनी आपल्या 
मोगानच आपल्यो गरजो भागच्यो ही वान्साय बदलना . 

देखून जाणा जायात कि अदीक गाड शांततायेंतल्यान हांव परतो 
येतलों . 

जी हिंवट सकाळ जाली तशी शेतांमळांनी दंव शिंपडावन पांगता तीच 
उपरासून कुपांनी आळावतळी आनी मागीर पावस जावन खाला 
शिंवरतली . 
आनी हांव जालां तो हिंवटेभशेन न्हय , अशें न्हय . 

रातचे थंडायेंत हांव तुमच्या रस्त्यांनी भोंवलों आनी म्हजो प्राण 
तुमगेल्या घरांनी भितर सल्लो , 

आनी तुमच्या काळजाची नाड म्हज्या काळजाची नाड जावनां 
तुमचो उस्वास हावे म्हज्या तोंडार घेतलो आनी अशे भशेन हांव तुमकां 
वळखलों . 

हय , हांव तुमचो आनंद वळखलों आनी तुमची वेदनाय , आनी 
तुमचे न्हिदेंतली तुमगेली सपनां म्हगेली सपनां जालीत . 

आनी जायत्या फावटी दोंगरांमजगतीं तळं तसो हांव तुमच्यांतलो जालो . 

तुमच्या तेंगश्यांच्यो चडटयो आनी मोडणांच्यो देवत्यो , इतलेच न्हय तर 
तुमच्या वान्सा विचारांचे चलतेभोंवते कळप हांवें बिंबयल्ले . 

तुमगेल्या धाकट्या भुरग्यांचो हांसो व्हाळ जावन आनी तुमगेल्या 
तरण्या भुरग्यांचो ध्यास्त न्हंयो जावन म्हजे ते थंडायेंत आयले . 

आनी जेन्ना ते म्हज्या खरीक पावले तेन्ना लेगीत ते व्हाळ आनी त्यो 
न्हंयो गावंच्यो थांबल्यो नात . 

तर त्या हांशापरसय मोवाळ आनी त्या ध्यास्तापरसय विशाळ अशें 
कितें तरी म्हजेकडेन आयलें . 

तें कितें ? तर तुमच्यांत जें अमर्याद आसा तें ; 

त्या अमर्यादांत , त्या विराट पुरुशांत तुमी म्हळ्यार निखटीं पेशी आनी 
स्नायू ; 

ताज्या मंत्रांत तुमगेले सगले संगीत म्हळ्यार निटे एक निरंख स्पंदन . 
त्या विराट पुरुशांतच तुमी विराट . 

ताका पल्ल्यान हांव तुमकां पळोवंक पावलों आनी मोग तुमचेर 
करूंक लागलों . 

त्या विशाळांत आस्पावनात अशी अंतरां खंय आसात कि जंय मोग 
पावंक शकत ? 

त्या उडाणाक फाटी घालतीत अशी दर्शनां , आंवडे आनी आब्यतायो 
खंय आसात . 

तुमच्यांतलो तो विराट पुरूस म्हळ्यार फळांनी मातिल्लो आकांताळो रूख . 

ताजे बळगें तुमकां धर्तरेक खिळायता , ताजो परमळ तुमकां वयर 
अंबाळांत उखलता आनी ताजे तिगावसाणेंत तुमगेलें मरण ना जावन वता . 

तुमकां सांगलां कि सांखळेच्या सगल्यांत चड अदृढ दुव्याइतलेच तुमी 
दुर्बळ म्हुण . 

पुण हे एक अर्दसत्य . तुमी आपल्यांतल्या सगल्यांत समर्थ दुव्या इतले 
समर्थय बी . 

तुमच्या सगल्यांत ल्हान करणे वरसून तुमकां मापप म्हळ्यार फेणाच्या 
खिणयाळेपणा वयल्यान दर्याचे बळगे थारावप . 

तुमच्या अपेसां वयल्यान तुमकां न्याय दिवप म्हळ्यार रुतू थीर नासतात 
म्हुण तांकां दुशण लावप . 


हय , तुमी आसात ते दर्याभशेन , 

आनी जरी गडगंज तारवां भरते खातीर तुमच्या देगांनी तिश्टत 
आसली तरी दर्याभशेनच तुमगेली भरती तुमच्यांनी बेगीन हाडूं नज . 

आनी तुमी रुतूंभशेनय बी . 

तुमच्या शियांच्या दिसांत तुमी आपणालो वसंत रुतू आंगाभायर उड 
यतात आसले , 

तरी तुमच्यांत विसव घेत आशिल्लो तो आळसायेंत हांसत आसता 
आनी तुमगेलें वागप जिवाक लावन घेना . 

' ताणे आमची खूब तुस्त केली . आमच्यांतलें बरें तितले पळेले ' अशें 
तुमी एकामेकांक म्हणचें देखून हांवें हयो गजाली सांगल्यात अशें समजू 


नाकात . 


में तुमी तुमच्या नियाळांत जाणांत तेंच हांवें तुमकां उतरांनी सांगलां . 
आनी उतरांतलें गिन्यान म्हळ्यार उतरां - भायऱ्या गिन्यानाची सांवळीच 


न्हय ? 


तुमगेले नियाळ आनी म्हगेली उतरां म्हळ्यार आमच्या फाटल्या 
दिसांचे दप्तर जे यादस्तेंत म्होरबंद आसा तिच्यांतल्यान उपराशिल्ली ल्हारां . 

तशीच ती पुरातन दिसांचीय जेन्ना धर्तरेक आमची तशीय खासा 
आपलीय बी नात पसून नाशिल्ली . 

आनी रातिंचीय , जेन्ना धर्तरी धुस्पागोंदळांत सांपडल्ली . 


बुदवंत मनीस तुमकां आपणालें शाणेषण दिवंक आयले . हांव आयलों 
तो तुमगेलें शाणेपण घेवंक 

आनी पळेयात , म्हाका शाणेपणापरस व्हडलें कितें सांपडला तें . 
तें म्हळ्यार एकासारकी आपली कळा वाडोवपी तुमच्यांतली आत्मजोत , 

तुमी मात , तिने वाडिचें धंग धरिनाशिल्ल्यान , आपले दीस पिक - झडत 
चल्ले म्हुण खती जायत आसतात . 

फोंडाक भियेता ती जिणेचे सोदींत आशिल्ली कुडीतली जीण . 


tha 


हांगा फोंड नात . 

दोंगर आनी ही मळां म्हळ्यार पाळणी आनी सपणां . 
तुमी शेतावसल्यान वतना आपणाल्या जाणटेल्यांक न्हिदयल्ल्या जाग्यां 
बयल्यान नदर भोंवडायात आनी तुमकां दिसतलें कि तुमी आनी तुमगेली 
भुरगी हातात हात घालून थंय नाचत आसात . 

खरे सांगचें जाल्यार चड करून तुमी मजा मारतात ती तुमकां खबर 
नासताना . 


। 


हेर आयले ते तुमकां तुमच्या धर्माच्या नांवान भांगराची अभिवचनां 
घेवन . त्या बदला तुमी तांकां दिलें धन , सत्या आनी व्हडवीक . 

हांवें तुमकां दिलें तें अभिवचनापरस उणे . पुण तुमी मात म्हजेबाबतीत 
चड उदार जाले . 

तुमी म्हाका जिणे विशिंची म्हजी अदीक खोल तान म्हाका दिल्या . 

मनशाच्या सगल्या साध्यांचे जी तानेल्ल्या वोठांत आनी सगले 
जिणेचे व्हांवत्या झऱ्यांत रुपांतर करता तिजेषरस अदीक व्हड देणगी 
मनशाचे लेखी खऱ्यानींच दुसरी आसूं नज . 

आनी म्हाका तस्रीप आनी भोवमान आसा तो हातुंतच 

कि जेन्ना म्हुण झऱ्यार हांव पियेवंक येतां तेन्ना तें सजीव उदकय 
तानेल्लें आसा अशें म्हाका दिसून येता ; 

आनी हांव तें पियेवंक लागलों तशे तेंय म्हाका पियेता . 

तुमच्यांतल्या कांय जाणांक दिसलां जावंये कि देणग्यो घेवंक हांव 
शिमेभायर मर्जिमाफीक जालां आनी देखून गर्विश्ट . 

खऱ्यांनीच हांव सुमाराभायर गर्विश्ट पुण मुशारो घेवंक , देणग्यो घेवंक 
न्हय . 

आनी तुमी म्हाका पंगतीक बसोवन घेवंक राजी आसतानाय जरी हांव 
चुनाचारां खायत दोंगर भोवलां आसलों , 

आनी तुमी भोव खोसयेन आडोस दितले आशिल्ले अशा वेळार देव 
ळाच्या सोंडयार न्हिदलां आसलों , 

तरी म्हज्या तोंडांतलो घांस गोड जालो आनी दिश्टाव्यांनी म्हजे 
न्हिदेक घटाय आयली ती तुमी आपल्या मायेस्त अगत्यवादान दीसरात 
म्हजी खबर घेतिल्ल्यानच मू 


त्याखातीर हांव तुमकां भोव बरें मागतां ; 
तुमी घे म्हुण दितात आनी दिल्याचे तुमकां धंगच नासता . 

खरे म्हळ्यार में बरेषण हारशांत पळेत आपल्याच रुपाक तोता तें 
फातर जावन पडटा , 

आनी में सत्कृत्य आपलीच तुस्त चलयता तें स्त्रापाक जल्म दिता . 

आनी तुमच्यांतल्या कांय जाणांनी म्हळां कि हांव त्रयस्थच रावतां 
आनी म्हज्या एकटुकेपणाचे धुंवळेंत आसतां , 

आनी तुमी म्हळां , ' तो रानांतल्या रुखांलागी खबरो भासो करता पुण 
मनशांलागीं न्हय . 

" तो एकटोच दोंगरांच्या तेंगशांनी बसता आनी आमच्या शाराकडेन 
तुच्छतायेन पळेता . " 

हांव दोंगर चडलां आनी असकड सुवातिनी भोवलां हें निखालस खरें . 

खूब उंचायेर वा पयस अंतरार गेल्याबगर हांव तुमकां पळोवंक कसो 
पावतलों आशिल्लों ? 

पयस गेल्याबगर खऱ्या अर्थान लागी कशे पावं येत ? 


“ 


“ 


आनी तुमच्यांतल्या काय जाणांनी , उतरांनी न्हय जायत , पुण म्हाका 
म्हळां , 

परक्या , परक्या , पाय पावनात तसल्या उंचायांच्या मोग्या , जंय गरूड 
आषणाले घोंटेर बांदतात असल्या दोंगरामाथ्यार तूं कित्याक रावता ? " 

जंय हात पावनात तें तूं कित्याक सोदता ? 
“ कसली मोडां तूं तुज्या जाळांत धरूंक पता . ? 
" आनी मळबांत कसली वायेची सवीं तूं मोखतलो म्हणटा ? 
“ यो , आनी आमचे मदलोच एक जा . 

" देंव आनी आमच्या उंड्यान तुजी भूक भागय आनी आमच्या सोयन 
तुजी तान थंडाय . " 

आपल्या आत्म्याच्या एकान्तांत हे अशें ताणी म्हळे ; 

पुण तांगेलो हो एकान्त जर अदीक खोल आसतो , जाल्यार तांकां 
कळटलें आशिल्लें कि हांवें सोदलो तो तुमगेलोच आनंद आनी तुमगेलेंच 
दुखख , 

आनी हांव धरूंक पळेतालों ती अंत्राळांत भोंवपी तुमगेलींच विशाळ रुपां . 
पुण शिकायचीय शिकार जाली ; 

कित्याक तर म्हज्या धोणवांतल्यान जायते बाण सुटले ते कत 
म्हज्याच काळजाचो वेध घेवंक . 

आनी जो उडपी आशिल्लो तो पोट ओडपीय जालो ; 

कित्याक तर जेन्ना म्हजे पांखाटे वोतांत फांकले तेना तांची धर्तरेर 
पडिल्ली सांवळी कांसव जाली . 

आनी हांव जो भावार्ती आशिल्लों तो दुबावीय जालों ; 

कित्याक , जायत्या फावटी म्हज्याच घायांत हांवें म्हजें बोट रिगयलां , 
हेच खातीर कि महजो तुमचे लागी आशिल्लो भावात वाडचो आनी तुमची 
म्हाका अदीक वळख मेळची . 


त्याच भावार्तान आनी वळखीन हांव म्हणटां , 

निखटे तुमचे कुडींत तुमचो आस्पाव सोंपना , इतलेंच न्हय तर तुमच्या 
घरां वा शेतांपुरतो तो बांदिल्लो ना . 

तुमी म्हळ्यार में तत्व दोंगरांनी रावता आनी वाऱ्यांवांगडा भोंवता . 

वोताचे उबे खातीर पोटयांसरपी आनी सुगुरकायेखातीर काळखांत 
बिळां खणपी असली वस्त ती न्हय , 

तर ती एक स्वतंत्र वस्त . धर्तरेक गुटलावपी चैतन्य . अंत्राळांत अखंड 
भोंवर मारपी . 


हीं उतरां अस्पस्ट आसली जाल्यार ती स्पस्ट करूंक सोदूं नाकात . 

सगल्या वस्तुंचो आरंभ वायगुळ्याभशेन अस्पस्टच आसता , पुण तांचो 
अंत तसो नासता . 

आनी म्हाका थोडेच जाय तुमी आरंभ म्हुण म्हजी याद केल्ली . 

जीवन , आनी जियेता ते सगलें , गर्भ धरता तें हिंवटेंत , खड्यांत न्हय . 

आनी खडो म्हळ्यार इबाडूंक लागिल्ली हिंवट न्हय म्हुण कोण 
सांगतलो ? 


म्हजी याद काडटाना तुमी म्हाका ती काडिल्ली जाय ती अशी : 

तुमच्यांत जें चडांत चड निर्बळ आनी गोंदळिल्लें आसत तेंच सग 
ल्यांत चड समर्थ आनी निश्चीत आसता . 

तुमगेली हाडावळ घडयल्या आनी घट केल्या ती तुमच्या स्वासानच 
न्हय ? 

आनी तुमचे शार बांदलां आनी तांतुतले सगले रचलां तें तुमकां कोणा 
कच याद नाशिल्ल्या तुमच्या सपनानच न्हय ? 

त्या स्वासाची सुकतीभरती तुमकां पळोवंक मेळिल्ली जाल्यार हेर 
सगले पळोवंचले तुमी सोडून दितले आशिल्ले . 

आनी त्या सपनाचे फुतफुतष तुमकां आयकूक मेळिल्लें जाल्यार हेर 
कसलोच ध्वनी तुमी आयकुंचे नाशिल्ले . 


पुण तुमकां तें दिसना आनी आयकूक येना हेच बरें . 

तुमच्या दोळ्यांर आयिल्लो पइडो ज्या हातांनी विणला तेच तो कुशीन 
काडटले , 

आनी ज्या बोटांनी तुमच्या कानांत चिखोल भल्ला तीच तांकां बुराक 
करतली . 

आनी मागीर तुमकां दिसूक लागतले , 
आनी आयकूक येतले . 

तेन्ना आंधळेपणाची वळख मेळ्ळी म्हुण तुमी पिरगुचे नात वा भेड्डेपण 
भोगलें म्हुण खती जावचे नात . 

कित्याक , त्या दिसा चराचरांत धांकून आशिल्ले हेत तुमकां उकते जातले . 

आनी मागीर तुमी उजवाडाचे उपकार मानतात तशेच काळखाचेय 
उपकार मानतले . 


ह्यो गजाली सांगून जातकच ताणे भोंवतणी नदर माल्ली आनी आपल्या 
तारवाचो येरेंकार येऱ्याम्हांत उबो आसा तो ताका दिश्टी पडलो ; मागीर 
एक वेळ फुलिल्ल्या शिडांचेर आनी एक वेळ आयसपयस विस्ताराचेर नदर 
घाली . 

आनी ताणे म्हळे . 
कितलो सोशीक , शिमेहद्द सोशीक , म्हज्या तारखाचो स्वामी , 
वावान नेट धल्ला आनी शिडां उसंखळ जाल्यांत ; 
येरेय वाट दाखोवंक सांगता . 
आनी तरीय म्हजो स्वामी म्हजे मेतरावणेक लागून तिश्टत रावला , 

आनी विशाळ दर्याची सुंवारी आयकल्ले हे म्हजे तारवटी , दम घेवन 
म्हजी म्हणणी आयकत रावल्यात . 

आतां हे फुडें ते रावचे नात . 
हांव तयार आसां . 

व्हाळ आतां दर्याक पावला आनी परतून एक फावट परम मायेन 
आपल्या पुताक हड्डयापोटार घेतला . 


ऑफिलजच्या लोकांनो , देव तुमकां बरें करूं , 
हो दीस आतां सोंपला . 

आपल्या फायच्या दिसाखातीर साळीक मेटटा तसो हो दीस आमच्या 
मुखार आपणाक धांकून घेवंक लागला . 

में आमकां हांगा मेळ्ळां तें आमी बरे करून सांबाळू या . 

आनी आमकां तें पावलें ना जाल्यार , सगले वांगडा परते येवंया आनी 
आमच्या दात्याकडेन वांगडाच आमचे हात पातळावंया . 

तुमच्यांत हांव परतो येतलों हे विसरूं नाकात . 

थोडोच वेळ आनी मागीर म्हजी उमळशीक दुसरे कुडी खातीर धुल्ल 
आनी फेण पुंजायतली . 

थोडोच वेळ , वाऱ्यार खिणाचो विसव घेवन जातकच , दुसरी एक 
बायलमनीस म्हाका जल्म दितली . 

हांव तुमचो निरोप घेतां आनी तुमच्या वांगडा म्हज्या तरण्या 
पिरायेचोय . 

आमी सपनांत एकामेकांक मेळ्ळी ती कालच . 
म्हज्या एकटुकेपणांत तुमी म्हाका गितां म्हळी आनी तुमच्या 
ध्यास्तांतल्यान हांवें मळबांत खांबो उबाल्लो . 

पुण आतां आमची न्हीद हुबल्या आनी सपन सोंपलां . फांतोड तर 
केनाच फाटी पडल्या . 

दनपारचो भार जाला आनी आमचे अर्दकुटे जाग्रुतायेचो चटमटीत 
दीस जाला . आमकां आतां भायर सरंकच जाय . 

यादस्तेचे तिळसना आमची परती गांठभेट जाली जाल्यार आमी परते 
एकामेकांकडेन उलोवंया . तुमी मागीर म्हाका आपणालें अदीक गाड गीत 
म्हणून दाखयात . 

आनी दुसऱ्या सपनांत आमचे हात एक जाले जाल्यार मळबांत आमी 
अ नीक एक खांबो उबालंया . 


इतले उलोवन ताणे तारवटयांक खुणायले आनी ताणी तडक नांगर 
उखलून तारूं भायर घालें आनी उदेंतेची वाट धल्ली . 

तेन्ना लोकांमदल्यान एकाच काळजांतल्यान वयर सरिल्लेवरी एक 
आवाज उठलो आनी आकांताळ्या शिंगान घाल्ले इशारतीभशेन तो तिळ 
सांजच्या काळखांत उपरासून शेकानशेक दर्याचेर पातळ्ळो . 

आत्मित्रा तितली मोन्यानी तारूं हिंवटेंत अदृश्य जायसर ताजेर दोळे 
लावन आशिल्ली . 

आनी सगलो लोक पांगलो तरी दर्यादेगेर ती एकलीच उबी आशिल्ली 
आनी अंतस्कर्णांत तागेलें तें वाक्य घोळयताली . 


" थोडोच वेळ , वाऱ्यार खिणाचो विसव घेवन जातकच दुसरी एक 
बायलमनीस म्हाका जल्म दितली . " 

बाकीबाबाली हेर 
कोंकणी पुस्तकां : 


पायजणां 
गिताय 


वासवदत्ता 


फुडली उजवाडावपां : 


CIO 


ओली सांज 
उजवाडाचे सूर 
विराट 
संशय कल्लोळ 
सांगाती 
हिमालयांत 

